
Адкрыты помнік 
Міколу Ермаловічу 





28 лістапада ў Мала- 
дэчне прайшло ўрачыстае 
адкрыццё памятнага знака 
вялікаму беларускаму гіс- 
торыку, ганароваму грама- 
дзяніну горада Міколу Ер- 
маловічу. 

Урачыстасць ладзі- 
лася гарадскімі ўладамі пры 
шырокім удзеле грамад- 
скасці. 

Пры адкрыцці помні- 
ка слова мелі прадстаўнікі 
ўладаў, інтэлігенцыі, сябры 
Міколы Ермаловіча: Натал- 
ля Шмакава, намеснік стар- 
шыні гарвыканкаму, Ана- 
толь Грыцкевіч, доктар гіс- 
тарычных навук, Генрых 


Далідовіч, пісьменнік, наме- 
снік рэдактара “Краязнаў- 
чай газеты”, прафесар Аля- 
ксей Саламонаў, Лявон Ці- 
мохін, Яўген Гучок, сябар 
рады ТБМ Пётр Краўчанка. 

Падчас адкрыцця по- 
мніка было праведзена ўга- 
нараванне медалём Міколы 
Ермаловіча. Медаль атры- 
малі Святаслаў Палівода, 
Ганрых Далідовіч, брат Мі- 
колы Ермаловіча Леанід. 
Медаль быў перададзены і ў 
музей Міколы Ермаловіча 
пры Таварыстве інвалідаў 
па зроку, сябрам якога быў 
Мікола Ермаловіч, і якое 
выдзеліла аўтобус для да- 

стаўкі менскай дэлегацыі ў 
Маладэчна. Медаль “Паго- 
ня” атрымаў рэдактар часо- 
піса “Куфэрак Віленшчы- 
ны” Міхась Казлоўскі. 

У сваю чаргу падзя- 
камі Маладэчанскага гар- 
выканкаму былі ўганара- 
ваныя кіраўнік праекту А. 
Белы і скульптар-медальер 
У. Мелехаў. 

Адкрыццё памятнага 
знака М. Ермаловічу вы- 
лілася ў сапраўднае свята 
горада Маладэчна, у бела- 
рускае свята. 

Яраслаў Грынкевіч. 

На здымках: падч: с 
адкрыцця помніка. 

Не пакідайце ж мовы нашай беларускай, каб не ўмёрлі! 
ФРАНЦІШАК БАГУШЭВІЧ 





РАДЗІМУ ГАРЭЦКАМУ - 75 


Вельмішаноўны 


Радзім Гаўрылавіч! 

ГА “Таварыства бела- 
рускай мовы імя Ф. Ска- 
рыны” мае за гонар павінша- 
ваць Вас, вучонага з сусвет- 
ным імем, віца-прэзідэнта 
Нацыянальнай Акадэміі На- 
вук Беларусі, выдатнага 
нашчадка слыннага роду 
Гарэцкіх, -- з юбілеем, 75- 
годдзем ад Дня народзінаў. 

Мы ведаем Вас як вядо- 
мага грамадскага дзеяча, 
таленавітага публіцыста і 
пісьменніка, шчырага бела- 
руса і ганарымся, што з 
першых дзён утварэння Та- 
варыства Вы -- найактыў- 
нейшы сябра Рады нашага 
аб'яднання. У Вашых пуб- 
лічных прамовах праблема 
беларускай мовы ў нашай 
краіне займае асноўнае мес- 
ца. Паказальна для іншых, 
што Вы заўсёды і ўсюды 
карыстаецеся роднай мовай, 
бездакорна валодаеце сло- 
вам, нягледзячы на тое, што, 
фактычна, на працягу амаль 
40 гадоў жылі ў рускамоў- 
ным асяроддзі, вучыліся ў 
расійскай школе. 

Вы годна вытрымалі ўсе . 
выпрабаванні лёсу і заста- 
ліся адным з найлепшых 
прадстаўнікоў беларускай 








пераймання маладому пака- 
ленню беларусаў. 
З павагай 


ларускай ідэі. Ваш жыццёвы 
аптымізм, няўрымслівасць і 
працавітасць, бязмежная 
інтэлігенцыі, якая ідзе ў любоў да сваёй Бацькаў- Старшыня ТБМ 


авангардзе барацьбітоў за шчыны, спалучаныя з выса- Алег Трусаў. 


панама Ва аааааааыааааавааааааааааааааа ы 
“25” лістапада 2003 г. Л» 

Старшыні Канстытуцыйнага Суда 

Рэспублікі Беларусь 

спадару Р. А. Васілевічу 


Шаноўны спадар старшыня Канстытуцыйнага Суда, 


30 чэрвеня 1998 г. у Палаце прадстаўнікоў Нацыянальнага сходу Рэспублікі 
Беларусь адбыліся парламенцкія слуханні на тэму “Праблема правоў чалавека”. Па 
выніках слуханняў парламент прыняў рэкамендацыі, зацверджаныя пастановай Ле 680- 
ПДУ ад 30.06.1998 г., сярод якіх утрымліваецца і рэкамендацыя Канстытуцыйнаму Суду 
Рэспублікі Беларусь унесці прапановы суб'ектам права заканадаўчай ініцыятывы аб 
унясенні дапаўненняў у Закон Рэспублікі Беларусь “Аб Канстытуцыйным Судзе Рэспублікі 
Беларусь”, якія б прадугледжвалі ўвядзенне інстытута прыватнай канстытуцыйнай скаргі. 

У сувязі з гэтым просім паведаміць нам, ці звяртаўся Канстытуцыйны Суд 
Рэспублікі Беларусь з такімі прапановамі да суб'ектаў права заканадаўчай ініцыятывы, 
і які атрыманы ад іх адказ. Сябры Таварыства беларускай мовы імя Францішка Скарыны 
маюць сумны досвед уціску сваіх моўных правоў, які робіцца магчымым з прычыны 
недасканаласці заканадаўства. 

Паколькі на сённяшні дзень дапаўненні ў Закон “Аб Канстытуцыйным Судзе 
Рэспублікі Беларусь”, якія б адкрывалі грамадзяніну прамы доступ у органы 
канстытуцыйнага кантролю, не ўнесеныя, просім вярнуцца да пазначанай пастановы 
Палаты прадстаўнікоў Нацыянальнага сходу Рэспублікі Беларусь і ўзнавіць работу па 
яе рэалізацыі. 

Дадатак: тэкст пастановы Ле 680-ПЛІУ ад 30.06.1998 г. 


З павагай 
Старшыня ГА “Таварыства бе.'арускай мовы 
імя Францішка Скарыны” Алег Трусаў. 


Прынята на паседжанні 
Сакратарыяту ГА “ТБМ ічя Францішка Скарыны” 
“25” лістапада 7003: "Прз:ацол Ле 15. 


с 

Ад крыўды плачу, 


Прапануем увазе чытачоў раздзелы з новай кнігі Радзіма Гарэцкага 
“Вечна жыве Беларусь”, у якіх ён выказвае свой погляд на значэнне і стан 
беларускай мовы ў нашай краіне. 


Моўная трагедыя 
веларускага народа 

Прыгажэйшы край у 
цэнтры Еўропы, які дадзены 
беларусам ад Бога, заўсёды 
прывабліваў суседнія дзяр- 
жавы. Яны імкнуліся далу- 
чыць гэты край да сябе 
ўсякімі метадамі -- і ваен- 
нымі захопамі, і дыплама- 
тычнымі мерапрыемствамі і 
інш. Адзін з галоўных -- 
праца з тутэйшым праца- 
вітым і таленавітым насель- 
ніцтвам шляхам яго асімі- 
ляцыі і ў першую чаргу 
моўнай акупацыяй. Ішла 
дзяржаўная мэтанакірава- 
ная палітыка разбурэння 
мовы карэннага насельніц- 
тва Беларусі аж да афіцый- 
най забароны мовы -- спа- 
чатку ў Рэчы Паспалітай, а 
затым і ў царскай Расіі. 
Барацьба з мовай праця- 
гвалася некалькі стагод- 
дзяў. Гэтаму працэсу са- 
дзейнічала і царква. У вы- 
ніку прыпынілася развіццё 
беларускай цывілізацыі, а 
Беларусь стала выдатным 
донарам для іншых І аса- 
бліва суседніх культур. Да- 
статкова нагадаць геніяль- 
ных выхадцаў з Беларусі -- 
польскага паэта Адама Мі- 
цкевіча і расійскага пісь- 


менніка Фёдара Дастаеў- 


скага. Магутная русіфіка- 
цыя не зменшылася і ў са- 
вецкі час: кароткая “бела- 
русізацыя" хутка змянілася 
асабліва моцнай русіфіка- 
цыяй пасля барацьбы з 
“нацдэмаўшчынай” у 30-я 
гады. 

Стан беларускай мо- 
вы на Беларусі катастра- 
фічны. Алонінія носьбіты 
народнае мовы -- вясковыя 
беларускія жанчыны -- ады- 
ходзяць у нябыт. Амаць 
увесь люд беларускі ахапіла 
“трасянка, якая, як нядаўна 
правільна адзначыў Ана- 
толь Казловіч, стала на- 
роднай мовай беларусаў. За 
гэты працяглы час і тра- 
сянка змянілася. Калі спа- 
чатку яна была галоўным 
чынам на базе беларускай 
мовы, у якую ўпосілася ўсё 
больш рускіх слоў з вялікім 
беларускім акцэптам, дык 
цяпер яна стала амаль поў- 
насцю рускай, перамешанай 
асобнымі беларускімі сло- 
вамі з характэрным бела- 
рускім вымаўленнем. Калі 
раней яна як бы трохі і 
ахоўвала беларусаў ад поў- 
най русіфікацыі, дык цяпер 
стала зусім знямоглай. 

Пасля таго, як Бела- 
русь атрымала самастой- 
насць і быў прыняты закон 
аб дзяржаўнай беларускай 
мове, апошняя пачала шпар- 
ка пашырацца. Асабліва 
яна замацавалася сярод 
прыхільнікаў нацыяналь- 
нага адраджэння (рух БНФ, 
літаратурныя і мастацкія 
суполкі і інш.). Але кароткі 
час нацыянальнага адра- 
джэння і ўздыму беларускай 
мовы быў рэзка абарваны 





рэферэндумам (1995), які 
ўзаконіў так званае “дзвюх- 
моўе”, а затым праз дапаў- 
ненні ў Закон аб мовах у 
Рэспубліцы Беларусь (1998) 
зусім адкінуў беларускую 
мову ў другарадны стан. 
Беларуская мова пачала 
выціскацца адусюль і за- 
трымалася галоўным чы- 
нам сярод сяброў БНФ і 
іншых так званых “апазіцы- 
янераў”. Таму калі хто зага- 
ворыць па-беларуску, дык 
часта можна пачуць насця- 
рожанае пытанне: “Ты што 
-- бэнээфавец ці апазіцы- 
янер”" 

Не спрыяюць бела- 
рускай мове адмоўныя ад- 
носіны да яе кіраўніка дзяр- 
жавы, які неаднойчы з па- 
гардай падкрэсліваў мізэр- 
насць мовы беларускай і з 
пафасам -- веліч рускай. У 
сваіх выступленнях, калі 
гаворыць пра апазіцыю і каб 
падкрэсліць яе нікчэмнасць, 
ён раптоўна і са здзекам 
пераходзіць з рускай мовы 
на беларускую. Гэты прыём 
перанялі некаторыя парла- 
ментарыі і халуйскія “тэле- 
візійныя салаўі". У выніку 
ўся “вертыкаль” --- ад прэ- 
зідэнта краіны да старшыні 
сельсавета і калгаса --- ста- 
раецца размаўляць па-рус- 


..ку, а ў сапраўднасці часцей 


за ўсё атрымліваецца ты- 
повая трасянка. Апошняя 
цалкам авалодала, нават, 
членамі Адміністрацыі прэ- 
зідэнта, ураду, парламен- 
тарыямі і інш. Многія про- 
ста баяцца размаўляць па- 
беларуску, каб не падумалі, 
што яны “нацыяналісты” 
або знаходзяцца ў апазіцыі. 
Асабліва сумна і, нават, 
сорамна слухаць нашых 
дзяржаўных дзеячаў (у тым 
ліку і міністраў) гумані- 
тарнага кірунку (Міністэр- 
ства інфармацыі, культуры, 
адукацыі, шэрагу універ- 
сітэтаў, акадэмій, інстыту- 
таў і інш.), многія з якіх 
добра валодаюць беларус- 
кай мовай, але калі да іх 
звяртаецца з пытаннем ка- 
рэспандэнт тэлебачання ці 
радыё па-беларуску, яны 
падкрэслена даюць адказ на 
рускай мове. Для чыноўні- 
ка самае галоўнае -- заха- 
ваць сваё месца, не згубіць 
сваю ўладу, а словы аб 
“заботе о народе, его куль- 
туре“ -- звычайная дэма- 
ГОГІЯ. 

У нармальнай краіне 
ўсе яе грамадзяне, незалежна 
ад таго, да якой партыі яны 
належаць, якога ідэалагіч- 
нага кірунку прытрымлі- 
ваюцца, прыхільна ставяц- 
ца да ўладаў ці не -- гаво- 
раць на мове карэннай на- 
цыі, і апошняя квітнее і 
развіваецца, нягледзячы на 
палітычную сітуацыю. У 
нас жа ўсё наадварот: хто 
падтрымлівае сучасную 
ўладу, галоўным чынам 
размаўляе на мове магут- 
най суседней дзяржавы, бо- 
льшасць тых, хто яе кры- 

тыкуе, -- на сваёй роднай. 
Беларуская мова зноў, як і 
ў былыя гады, стала палі- 
тычным падзелам паміж 
адной часткай насельніцтва 
і другой, а гэтае становішча 
шкодзіць пашырэнню бела- 
рускай мовы, нармальнаму 
жыццю грамадства. 

Афіцыйна ў Беларусі 
існуе дзвюхмоўе, але ў рэ- 
альным жыцці яго няма. 
Кіраўнікі краіны, галоўная 
мэта якіх - зліццё Беларусі 
і Расіі ў адну дзяржаву, не 
зацікаўлены ў дзвюхмоўі, і 
яны робяць усё магчымае, 
каб поўнасцю панавала рус- 
кая мова, мэтанакіравана і 
няўхільна вядуць народ бе- 
ларускі да рускага адна- 
моўя. Ужо можна гаварыць 
аб акупацыі Беларусі рус- 
кай мовай. Для сучаснай 
нашай дзяржавы беларуская 
мова не патрэбна, яна толькі 
перашкаджае палітыцы ўла- 
даў, і таму яе трымаюць у 
якасці “фігавага лістка”, 
каб хоць неяк прыкрыць 
існае варварскае разбурэнне 
беларушчыны. Без рускай 
мовы ў Беларусі пражыць 
немагчыма, а без беларус- 
кай нават лягчэй, бо менш 
шанцаў атрымаць знявагу 
тыпу злога вокрыка: “Го- 
ворнте на нормальном язы- 
ке”, ці ярлык “нацыяна- 
ліста”, “фашыста”, “дерь- 
макрата". Мінімізаваць бе- 
ларускую мову ў садках, 
школах, вышэйшых наву- 
чальных установах, у срод- 
ках масавай інфармацыі, 
літаратуры, культуры, на- 
вуцы, сферы абслугоўвання 
і інш. -- відавочная мэта 
ўладаў, якую яскрава бачна 
няўзброеным вокам. Аса- 
бліва гэтая палітыка прая- 
вілася ў апошні час у ба- 
рацьбе з беларускамоўнай 
часткай Саюза пісьменні- 
каў, у зняцці з пасадаў га- 
лоўных рэдактараў мастац- 
кіх часопісаў выдатных 
пісьменнікаў, аб'яднанні ў 
выдавецкі холдынг шэрагу 
часопісаў і газет пад кіраў- 
ніцтвам адыёзных антыбе- 
ларускіх фігур, закрыцці 
некаторых газет і г. д. Вы- 
клікае абурэнне нахабства 
некаторых халуйствуючых 
пісак, якія прапануюць заба- 
раніць друкаваць творы 
лепшых беларускіх пісьмен- 
нікаў, вядомых ва ўсім све- 
це. 

Беларуская мова 
стала зусім незапатрабава- 
най дзяржавай і значнай 
часткай грамадскасці. Па- 
куль будзе такое становіш- 
ча, цяжка разлічваць на 
адраджэнне мовы, а разам з 
ёй -- на ўздым эканомікі, 
вытворчасці, культуры, 
навукі, на стварэнне квіт- 
неючай багатай краіны. 
Такую дзяржаву могуць 
пабудаваць толькі сапраўд- 
ныя патрыёты сваёй Радзі- 
мы, а без роднай мовы яны 
не з'явяцца. 

Каб беларуская мова 
была ў Беларусі запатра- 


бавана (а гэта галоўная 
неабходнасць сучаснага і 
с чага развіцця народа і 
краіны), трэба ўсіх чыноў- 
нікаў (ад прэзідэнта РБ да 
самага маленькага клерка) 


прывесці, як мінімум, хаця б 


да сапраўднага дзвюхмоўя. 
Напрыклад, ці можа кары- 
стацца павагай парламен- 
тарый ці міністр, які не ведае 
роднай мовы свайго народа? 
Для яго калег з іншых краін 
-- гэта проста нонсэнс. Ча- 
му ў большасці краін свету 
іх жыхары абавязкова па- 
вінны ведаць родную мову, 
а людзі, якія хочуць атры- 
маць грамадзянства краіны, 
павінны здаць экзамен па 
мове? Без ведання беларус- 
кай і рускай моваў не можа 
чалавек працаваць у сферы 
абслугоўвання, асабліва 
дзяржаўнага. Хіба гэта нар- 
мальна, што не з кожнай 
пошты можна паслаць тэле- 
граму на роднай мове, калі 
ў большасці ўстаноў заяву 
ці іншы дакумент прыма- 
юць толькі па-руску і г. д.? 
Любая дакументацыя (у 
тым ліку шыльды, назвы 
вуліц і г. д.) таксама павінна 
быць беларускамоўная ці 
хаця б дзвюхмоўная. Бяс- 
спрэчна, беларускамоўная 
адукацыя павінна пашы- 
рацца -- ад садкоў і школ 
да вышэйшых навучальных 
устаноў. Усё гэта прывядзе 
да стварэння беларуска- 
моўнага асяроддзя, якое: не 
дазволіць загінуць роднай 
мове, а разам з ёй і бела- 
рускай нацыі. Калі дзяржава 
лічыць сябе беларускай, яна 
павінна падтрымліваць род- 


ную мову, нарэшце нармалі- . 


заваць сітуацыю з мовамі ў 
Беларусі. 

Справа захавання і 
развіцця беларускай мовы 
цяпер амаль цалкам перай- 
шла да нацыянальна свядо- 
май інтэлігенцыі, колькасць 
якой патроху расце, і што 
вельмі прыемна адзначыць 
-- і] за кошт моладзі. Нас 
ратуе тое, што беларуская 
зямля з яе цудоўнай прыро- 
дай, мяккімі прыгажэйшымі 
краявідамі нараджае народ- 
лірніка, з якога беспера- 
пынна вылучаюцца паэты, 
мастакі, творцы з глыбокім 
пачуццём адданасці свайму 
роднаму куту, з нацыя- 
нальнай душой і сэрцам, 
цесна прывязанымі да род- 
ных каранёў. Ужо зараз яны 


“ствараюць на беларускай 


мове выдатныя творы літа- 
ратуры і мастацтва, па роз- 
ных кірунках ведаў энцы- 
клапедыі, слоўнікі і г. Д. 
Нягледзячы на велізарныя 
цяжкасці, якія ствараюць 
сучасныя ўлады, нацыя- 
нальна свядомая частка 
насельніцтва павінна збе- 
рагчы беларускую мову ад 
націску халуйствуючага 
чыноўніцтва, пранесці яе 
праз палітычныя буры аб'я- 
днання, таталітарызму, са- 
вецкай (камуністычнай) 
настальгіі, глабалізацыі і да 
т. п., нармалізаваць у краіне 
моўнае жыццё, каб нашы 
нашчадкі былі ўдзячныя за 
тое, што мы не далі загінуць 

беларускай мове, а з ёю і 
ўсёй беларускай нацыі. 


Ганебны ўціск усяго 


беларускага 

Вялікі непакой выклі- 
кае сучасны стан беларус- 
кай мовы, беларускай куль- 
туры, выхавання, адукацыі 
інацыянальнага адраджэння 
-- найгалоўнейшых кам- 
панентаў захавання і жыцця 
беларускай нацыі. 

На жаль, вельмі ка- 
роткая беларусізацыя і до- 
сыць інтэнсіўны працэс на- 
цыянальнага адраджэння 
пачатку 90-х гадоў з часу 
ператварэння Беларусі ў 
прэзідэнцкую дзяржаву змя- 
ніліся на супрацлеглую 
арыентацыю. У выніку за- 
крылася большасць бела- 
рускамоўных школ, класаў 
і садкоў. Зменшыліся коль- 
касць і наклады беларуска- 
моўных кніг, часопісаў і 
газет. СМІ (у тым ліку най- 
больш сярод іх уплывовае-- 
тэлебачанне і радыё) усё 
больш пераходзяць на рус- 
кую мову і расійскую тэма- 
тыку. Спроба адкрыць На- 
цыянальны беларускамоў- 
ны універсітэт выклікае 
адмоўную рэакцыю ўлада- 
вых структур. 

Многія талерантныя 
беларусы, звыклыя бяздум- 
на браць прыклад са свайго 
начальства, перасталі раз- 
маўляць на роднай мове. 
Яскрава гэта назіраецца ва 
ўрадавых структурах, пала- 
тах Нацыянальнага сходу і 
наогул ва ўсёй прэзідэнцкай 
“вертыкалі”, адкуль бела- 
руская мова зусім выкінута. 
На жаль, гэтая плынь моцна 
захапіла і кіраўнікоў школ, 
вышэйшых і сярэдніх наву- 
чальных устаноў, Нацыя- 
нальнай акадэміі навук, 
навуковых інстытутаў, 
прадпрыемстваў, калгасаў і 
г. Д. Дакументацыя і аб- 
слугоўванне ва ўсіх грамад- 
скіх установах, уключаючы 
пошту, магазіны, паліклінікі 
і інш., вядзецца амаль вы- 
ключна на рускай мове. 
Закон аб мовах не выкон- 
ваецца, нават і дзвюхмоўя 
сапраўднага няма. Усё ра- 
зам прывяло да катастра- 
фічнага стану беларускай 
мовы, калі яе практычна не 
чуваць на вуліцах гарадоў 
і, нават, вёсак. 

Такая сітуацыя ства- 
рае ўмовы для новага выбу- 
ху імклівай асіміляцыі бела- 
русаў, якая працягваецца 
ўжо многія дзесяткі і нават 
сотні гадоў. Яшчэ ў канцы 
20-х гадоў мінулага стагод- 
дзя мой бацька Гаўрыла 
Гарэцкі апублікаваў працу 
“Нацыянальныя асаблівасці 
БССР і беларускага насель- 
ніцтва СССР паводле пера- 
пісу 1926 г.”. Ён прыйшоў да 
вельмі сумнай высновы, 
што “беларусы перажыва- 
юць працэс асіміляцыі вы- 
ключнай моцы, які ставіць 
беларусаў на ўзровень (у 
гэтых адносінах) да най- 
больш “некультурных” на- 
цыянальнасцей СССР, што 


нацца 





ад болю крычу... 


стаяць на грані ўжо фізыч- 
нага змяншэння і вымірання 
(камчадалы, асьцякі і да т. 
п.)”. За савецкі час русіфі- 
кацыя насельніцтва СССР 
была такая моцная, што 
загінула больш чым 50 мо- 
ваў народаў Саюза, а многія 
трапілі ў Чырвоную кнігу. 
Нядаўна па тэлебачанні 
расказвалі пра ліваў у Лат- 
віі, якіх засталося каля 100 
чалавек і якія валодаюць 
гэтай старажытнай мовай 
угра-фінскай групы. Страх 
ахоплівае, калі падумаеш 
пра такі магчымы лёс нашай 
мовы. Наша агульная га- 
лоўная задача --- не дапус- 
ціць беларускую мову ў 
Чырвоную кнігу! Успамінаю 
верш Пімена Панчанкі, у 
якім ён развітваецца з род- 
най мовай. 
Родны Янка Купала, 
Вы пісалі: 
“Я веру: настане...!” 
Дарагі мой Іван Дамінікавіч, 
Не, не настане! 
Гэта ўжо не світанне 
Гэта наша 

настала змярканне, 
Гэта з мовай маёй, 
Гэта з песняй маёй 
Развітанне. 


Уяўляю, як раскол- 
валася на дробныя кавалкі 
сэрца песняра, як было цяж- 
ка дыхаць яму, калі ён пісаў 
гэты верш. Мо і пайшоў 
таму ад'нас Заўчасна. Ад 
крыўды плачу, ад болю кры- 
чу, чытаючы гэтыя Панчан- 
кавы радкі. 


Не, не ўсё яшчэ 
страчана 

Нягледзячы на такі 
стан беларускай мовы, мы ў 
Беларусі бачым яшчэ адзін 
дзівосны парадокс: апошні 
перапіс насельніцтва, які, 
дарэчы, праводзіўся пад 
русіфікатарскім націскам, 
паказаў, што беларусамі 
сябе лічаць 81,9 о жыхароў 
краіны, роднай мовай бела- 
рускую -- 73.76, а 3779 
размаўляюць на ёй. Зна- 
чыць, жыве беларускасць і 
любоў да мовы ў многіх 
беларусаў! Неабходна ства- 
раць беларускамоўнае ася- 
роддзе, неабходна падтрым- 
ка мовы дзяржавай. Калі 
будуць такія ўмовы, можна 
чакаць інтэнсіўны выбух 
беларускамоўнасці, які па- 
трэбны нам, бы паветра. Бо 
без мовы няма нацыі. 

Многае робіць для 
пашырэння мовы тытульнай 
нацыі Таварыства беларус- 
кай мовы імя Ф. Скарыны, 
Таварыства беларускай 
школы, Скарынаўскі цэнтр, 
Міжнародная асацыяцыя 
беларусістаў, свядомая інтэ- 
лігенцыя (пісьменнікі, мас- 
такі, настаўнікі, навукоў- 
цы), шэраг партый дэмакра- 
тычнага кірунку. Усё гэта 
ўсяляе надзею, што агуль- 
нымі намаганнямі мы не 
дадзім загінуць мове бела- 
рускай. Будзе жыць бела- 
руская мова, будзе жыць 
цудоўная краіна свету -- 
Беларусь! 

Акадэміку 
РАДЗІМУ ГАРЭЦКАМУ - 75 ГОД 


. 


7 снежня 2003 года 
спаўняецца 75 год акадэ- 
міку Нацыянальнай акадэ- 
міі навук Беларусі і акадэ- 
міку Расійскай Акадэміі 
навук Радзіму Гаўрылавічу 
Гарэцкаму, выдатнаму бе- 
ларускаму вучонаму і гра- 
мадскаму дзеячу, сябру 
Рады Таварыства беларус- 





навук, і з 1993 г. - сябра 
Амерыканскага геафізіч- 
нага саюза. Радзім Гарэцкі 
з 1995 г. працуе загадчыкам 
кафедры Беларускага дзяр- 
жаўнага універсітэта. Мае 
больш за 600 навуковых 
прац, не лічачы навукова- 
папулярных, шмат прац 
грамадскага характару. У 


дзеяч. Таму яго выбіраюць 
у аргкамітэты з нагоды 
святкавання юбілейных і 
іншых датаў беларускай 
гісторыі і культуры. 

Р. Г. Гарэцкі - аўтар 
шматлікіх публіцыстычных 
артыкулаў у абарону бела- 
рускай мовы, культуры, 
незалежнасці. У 2000 г. ён 


ХІ Гарэцкія чытанні, прысвечаныя 110-годдзю з дня нараджэння Максіма Гарэцкага. 
Музей гісторыі літаратуры (Менск, 18 лютага 2003 г.) 


кай мовы імя Францішка 
Скарыны, прадстаўніку 
слаўнага ў гісторыі Бела- 
русі і беларускай культуры 


роду Гарэцкіх. 

Радзім Гарэцкі нара- 
дзіўся ў Менску, аднак доўгі 
час знаходіўся ў Расіі, па- 
колькі яго бацька, акадэмік 
Беларускай Акадэміі навук 
Гаўрыла Іванавіч Гарэцкі 
быў рэпрэсаваны, а сям'я 
выслана. Радзім Гарэцкі з 
юных гадоў захаваў той дух 
беларускасці, які быў у 
сям'і. Радзім Гарэцкі скон- 
чыў Маскоўскі нафтавы 
інстытут і доўгі час пра- 
цаваў у Геалагічным ін- 
стытуце Акадэміі навук 
СССР у Маскве, дзе ў 1961 
г. абараніў кандыдацкую, а 
ў 1969 г - доктарскую ды- 
сертацыю па спецыяльнасці 
“геолага -мінералагічныя 
навукі”. З 197] г. Радзім 
Гаўрылавіч Гарэцкі працуе 
ў Акадэміі навук Беларусі, 
у інстытуце геалагічных 
навук, загадчыкам лабара- 
торыі геатактонікі, а ў 1972- 
1993 гг. дырэктарам інсты- 
тута. З 1995 г. Радзім Гаў- 
рылавіч Гарэцкі ганаровы 
дырэктар інстытута. У 
1992-1997 гг. ён быў абраны 
агульным сходам Акадэміі 
навук яе віца-прэзідэнтам. 

Акадэмік Радзім Га- 
рэцкі з'яўляецца заснаваль- 
нікам беларускай школы 
тэктаністаў. За свае наву- 
ковыя дасягненні ён у 1980 
г. атрымаў вучонае званне 
прафесара, у 1978 г - званне 
заслужанага дзеяча навукі 
Беларусі. У 1972 г. ён быў 
абраны членам-карэспан- 
дэнтам Акадэміі навук Бе- 
ларусі, а ў 1977 г. - акадэ- 
мікам, з 1994 г. - замежны 
сябра Расійскай Акадэміі 


Радзіма Гарэцкага шмат 
паслядоўнікаў ягонай, наву- 
ковай школы: гэта і дак- 
тары навук, кансультантам 


якіх ён з'яўляецца, і кан- 
дыдаты навук, у якіх ён быў 
навуковым кіраўніком, гэта 
і сотні выпускнікоў і сту- 
дэнтаў БДУ. 

Радзім Гаўрылавіч 
Гарэцкі - выдатны беларус- 
кі вучоны, які працягвае 
справу свайго бацькі ў бе- 
ларускай навуцы. 

Вялікую актыўнасць 
праяўляе акадэмік Радзім 
Гарэцкі ў грамадскай дзей- 
насці. У 1990 г. Р. Г. Гарэцкі 
быў абраны сябрам Рады, а 
з 1995 да 2001 г. быў прэ- 
зідэнтам “Згу-ртавання Бе- 
ларусаў Све- 
ту” Бацькаўш- 
чына” Ён 
адзін з аргані- 
затараў пад- 
рыхтоўкі да 
ўсіх з'ездаў 
МГА “Згурта- 
вання Белару- 
саў Свету “Ба- 
цькаўшчына”. 
Па-ранейша-“ 
му актыўна 
ўдзельнічае ў 
працы “Баць- 
каўшчыны” 
карыстаецца 
вялікім аўта- 
рытэтам у за- 
межных супоя- 
ках Згурта- 
вання. 

У свой 
час, у 1995- 
1997 гг. акадэ- 
мік Р. Г. Га- 
рэцкі быў сябрам рэдкалегіі 
газеты ТБМ імя Ф. Ска- 
рыны “Наша слова”. 

Радзім Гарэцкі - ве- 
льмі ўплывовь грамадскі 

быў абраны сустаршынём 
Усебеларускага з'езду за 
незалежнасць, а пазней ён 
підпісаў ва ўрачыстых аб- 
ставінах Акт незалежнасці 
Беларусі, прыняты з'ездам. 

Радзім Гаўрылавіч 
Гарэцкі - аўтар некалькіх 
кніг па гісторыі дзеячаў са 
свайго слаўнага роду Га- 
рэцкіх. Ён - адзін з самых 
аўтарытэтных нашых су- 
часнікаў, грамадзян Рэспуб- 
лікі Беларусь. 


З нагоды 75-годдзя 
вельмішаноўнага Радзіма 
Гаўрылавіча Гарэцкага зы- 
чу яму доўгіх гадоў жыцця, 
добрага здароўя, плённай 
навуковай і грамадскай 


працы на карысць нашай 
роднай Беларусі. 

Анатоль Грыцкевіч, 

сябар Рады ГА “ТБМ імя 


Францішка Скарыны”. 

Вольга Іпатава 


З магутнага дрэва 
Гарэцкіх... 


Трэба быць добра дасведчаным ў 
палітычнай гісторыі Беларусі, каб правільна 
прачытаць і зразумець глыбінны сэнс 
такога сказу з афіцыйнай біяграфіі члена- 
карэспандэнта Акадэміі навук Беларусі, 
лаўрэата Дзяржаўнай прэміі СССР, геолага, 
доктара мінералагічных навук, а перад- 
усім - слыннага сына беларускай зямлі і 
выдатнага грамадскага дзеяча Радзіма 
Гарэцкага: “Асноўныя даследаванні па 
тактоніцы Казахстана, Сярэдняй Азіі, 
абласцей Туранскай пліты..." 


У адпачынку з унучкай Марыяй 


Наіўны чалавек падумае -раман- 
тык, які, як спявалася ў некалі папулярнай 
песні, паехаў “па туман і па водар тайгі.” 
А насамрэч гэта яна, тайга, туман і высыл- 
ка шпурлялі ўслед за вязнем-бацькам 
хлопчыка, якога мы сёння, праз дзесяцігод- 
дзі, ведаем і любім за ягоны высокі патрыя- 
тычны дух, за нязломнасць і духоўную 
вышыню. А яшчэ за тое, што ён, слаўны 
атожылак магутнага дрэва Гарэцкіх, годна 
нясе гэты дар - народзіны ў такой сям'і... 

Сын акадэміка Гаўрылы Гарэцкага, 
малодшага брата Максіма Гарэцкага, ён 
рос з бацькам і (пазней, духоўна) з дзядзь- 
кам, якога расстралялі за тое, што ён любіў 
Беларусь, служыў ёй і мастацкім словам, і 
ўсім сваім жыццём. Нездарма ў дзённіку 
Гаўрылы Гарэцкага, які адчайна імкнуўся 


наса 









На святкаванні 80-х угодкаў БНР у айца Аляксандра Надсана. 28.03.1998 г. Лондан. 


вярнуцца на Беларусь і сам цудам пазбег- 
нуў расстрэлу, напісана: “З кіем старэцкім, 
але прыйсці на Радзіму..." 

Бацька здолеў вярнуцца туды толькі 
ў 1968 годзе, дзе пражыў апошнія дваццаць 
гадоў. Сыну болей пашанцавала на Час - 


ён змог, нягледзячы на кляймо “сына ворага 
народу”, скончыць у 1952 годзе Маскоўскі 
нафтавы інстытут і асноўную сваю наву- 
ковую сцяжыну прайсці тут, на радзіме, дзе 
ён з 1971 года стаў працаваць загадчыкам 
аддзела агульнай і рэгіянальнай тактонікі 


Інстытута геахіміі і геафізікі Акадэміі 
навук. Праз два гады выключныя веды і 
выдатны навуковы талент зрабілі яго 
намеснікам акадэміка - сакратара аддзя- 
лення хімічных і геалагічных навук АН 
Беларусі. 





і ўнукам Максімам. Жнівень 2003 г. 


Але ў душы яго навечна застаўся 
боль па ўсіх забітых і расстраляных у іхняй 
незвычайнай сям'і - сям'і беларусаў, якія 
ніколі не здраджвалі свайму народу, ягонай 
мове і былі ўзорам выхаванасці і духоўнай 
дасканаласці для сыноў і ўнукаў. Нездарма 
ў сваіх успамінах пра бацьку і маці, 
бабулю і дзеда Радзім Гарэцкі называе іх 
словамі з вялікай літары : Мама, Тата, 
Дзед., Буля (бабуля Марыя Міхайлаўна). 
Калі чытаеш гэтыя ўспаміны, сціскаецца 
сэрца ад усіх тых выпрабаванняў, якія Лёс 
даваў гэтай сям'і. Прывяду невялікі ўрывак 
з маленства Радзіма, які жыў у тых жа 
мясцінах, дзе і арыштаваны бацька ( далей 
не было ўжо куды вывозіць): " Часцей за 
ўсё вязняў выводзілі за вароты турмы, 
садзілі на грузавыя машыны, крытыя 
брызентам, і некуды вазілі. Мы выбягалі на 
дарогу, па якой павінны былі праязджаць 
машыны, і нам пашчасціла некалькі разоў 
пабачыць бацьку. Аднойчы вялі пешшу 
невялікую групу праз мост, а мы тут як Тут. 
Заўважылі тату: худы, паніклыя вочы, на 
апухлых нагах нейкія падраныя тапачкі, 
прывязаныя шпагатам (на ногі ні чаравікі, 
ні нават тапкі не налазілі). Убачыўшы нас, 
Тата неяк яшчэ больш сагнуўся, апусціў 
галаву. Бо, відаць, яму было няёмка, што 
сыны бачаць яго ў такім выглядзе. Але вочы 
трошкі ўсміхнуліся, і ён махнуў рукой - як 
быццам развітаўся назаўсёды...” 


Гаўрыла Гарэцкі развітваўся з 
сям'ёй неаднойчы. Але здолеў вытрымаць і 
катаванні, і здзекі, і абсурдныя абвіна- 
вачванні ў шпіянажы на карысць замежных 
выведак, якія ў рэшце рэшт былі з яго 
афіцыйна знятыя. 

Сыну, які з маленства быў ў гіблых 
высыльных месцах, звыкла было праца- 
ваць, будучы ўжо студэнтам-дыплом- 
нікам, у паўпустынных раёнах Казахстана. 
Там таксама было шмат высыльных, але 
там ён спаткаў выдатнага вучонага А. Л. 
Яншына, які стаў ягоным Настаўнікам і 
прапанаваў яму працу ў Інстытуце геа- 
лагічных навук Акадэміі навук СССР. Там 
можна было б і застацца, не ехаць на 
Беларусь. Але сэрца шчымела і клікала яго 
на родную зямлю. 

(Заканчэнне на ст. 4) 

Вольга Іпатава 


магутнага дрэва 
Гарэцкіх... 


(Заканчэнне. Пачатак на ст. 3.) 


У кнізе “ Акадэмік Гаўрыла Гарэцкі” 
ёсць шмат шчымлівых здымкаў, у тым ліку 
і пазначаны як “Першая пасля выгнання 
вандроўка па Беларусі. Гарэцкія: Гаўрыла, 
Радзім, Парфір, Усяслаў. Магілёў. 196] г.” 
Ува ўсіх - ясныя, светлыя твары, азораныя 
нейкім унутраным святлом. І паўтараеш 
услед за Максімам Лужаніным: “ ...які ж 
магутны род Гарэцкіх, які нязводны! 


ара 


Маці, Аўфрасіння Міхайлаўна, са 
спеўнаю душою народа; спевы яе жывуць 
дагэтуль. Два сыны яе - Максім вацавіч - 
аўтар неўміручых кніг прозы, а таксама 
падручнікаў, па якіх вучылася некалькі 
пакаленняў, гісторык літаратуры; Гаўрыла 
Іванавіч -- сусветнай славы вучоны, чыім 
імем названа больш за дзесяць выкапнёвых 
жывёл і раслін, акадэмік, лаўрэат шмат якіх 
прэмій. Унучка яе, Галіна Максімаўна - чуе 
на гук і навобмацак роднае слова і так падае 
яго, што возьмеш чытаць скупыя старонкі 
яе ўспамінаў і не адарвешся. Два ўнукі яе - 
шырокай дарогі навукоўцы: Радзім Гаў- 
рылавіч - акадэмік з паўтысячай важкіх 
навуковых прац і публікацый, лаўрэат 
шэрагу прэмій... і Усяслаў Гаўрылавіч -- 
доктар педагагічных навук, прафесар, 
аўтар шырока вядомых буквароў, шмат- 
гадовы рэдактар часопіса “Начальная 
школа” (Масква)”... 

Гэта была напісана ў траўні 1991] 
году, у час бурлівага Адраджэння, напя- 
рэдадні абвяшчэння незалежнасці Беларусі. 
Тады здавалася, што навекі адыйшлі ў 
нябыт сталінскія метады пабудовы таталі- 
тарнай дзяржавы, здзекі з беларускасці і 
азвярэлая русіфікацыя. 

У сённяшнім нашым нялёгкім жыцці 
беларускасць зноў стала прыкметаю муж- 
насці. А яшчэ ўсім нам вельмі нестае такіх, 
здавалася б, звычайных і неад'емных для 
сапраўднай ійтэлігенцыі рысаў, як чала- 
вечая прыстойнасць і гонар--тое, што так 
характэрна для сям'і Гарэцкіх. У тых жа 
ўспамінах малога Радзіма ёсць эпізод, калі 
хлопчык, ідучы поруч з бацькам, убачыў 
кашэль з грашыма. Імгненна ацаніўшы, 
колькі прысмакаў, якія падсалодзяць іхняе 
галоднае жыццё, можна купіць на гэтыя 
грошы, ён пацягнуўся да знаходкі. Але 
бацька не даў сыну падняць кашэль, са 
словамі: “Не тваё, дык і не бяры!” - ён 
адкінуў яго ўбок, і гэта сталася ўрокам на 
ўсё астатняе жыццё... 

Міжволі ўзгадваецца мне эпізод, калі 
адзін з сівых “пачаткоўцаў” прыехаў 
запрашаць старшыню Саюза пісьменнікаў 
на свой юбілей у аддаленым раёне. “ У Вас 
шмат кніг, чаму не ўступаеце ў Саюз 

На УЙЙ з'ездзе ТБМ 


пісьменнікаў?” -- запыталася я. І пачула ў 
адказ: “Не хачу плаціць унёскі!" 

-- А што Вы выпісваёце з бела- 
рускіх газетаў? 

-- Раёнку, бо там друкуюцца мае 
вершы... 

Ён казаў гэта нават з нейкім як бы 
гонарам, маўляў, няма дурняў плаціць 5 
тысячаў за год як сябра СБП, ды таксама і 
кошт прыкладна трох пачкаў цыгарэт за 
беларускае выданне, каб падтрымаць яго... 





12.10.2003 г. 


Радзім Гаўрылавіч Гарэцкі стараец- 
ца не абмяркоўваць такіх “падзвіжнікаў”. 
Адчуваецца - яму гэга баліць. Імклівае 
“ачарненне" грамадства, якое мы ўсе 
назіраем, ён спрабуе пераадолець тыта- 
нічнай грамадскай працай. Колькі гадоў ён 
ачольваў грамадскае аб'яднанне беларусаў 
свету “Бацькаўшчына”, колькі цяжкасцяў 
перажыў за гэты час і толькі нядаўна здаў 
паўнамоцтвы Анатолю Грыцкевічу. 

Зноў жа ўзгадваецца мне мінулы 
з'езд беларусаў свету. Тады на сцэну 
выйшаў калека на каштылях ( не памятаю, 
адкуль ён быў) І стаў зачытваць права- 
кацыйнае вітанне ўладам. Правакацыйнае 
таму, што добра ведаў, якую рэакцыю яно 
выкліча ў зале. І сапраўды - падняўся свіст, 
крыкі. Усё гэта прагна запісвала БТ і 
вечарам паказала на ўсю краіну: маўляў, 
глядзіце, што за людзі сабраліся на з'езд! Не 
паказала яно толькі. як спакойна, з годнасцю 
выйшаў з гэтай сітуацыі Радзім Гаўрылавіч, 
як удалося яму суцішыць залу і ненавязліва 
паказаць, як варта трымацца падчас такіх 
правакацый. Другі раз ужываю слова 
“правакацыя” яшчэ і таму, што пазнёй, калі 
мы вярталіся са сходу, я звярнула ўвагу на 
чалавека наперадзе. Ён ішоў лёгкай па- 
ходкай спарцмена, і каштылі у яго пад 
пахай выглядалі як цацкі. Якое ж было мае 
здзіўленне, калі, спыніўшыся на прыпынку, 
я пазнала сённяшняга згорбленага, няшчас- 
нага калеку! Прызнаюся, не ўтрымалася: 
“Якія выдатпыя лекавыя здольнасці мае 
наш з'езд! - сказала я, гледзячы яму ў вочы. 
- Раніцай вы ледзь рухаліся, а зараз ляціце 
сокалам!” Ён здрыгануўся і моўчкі нырнуў 
ў натоўп, не дачакаўшыся тралейбуса... 

Шмат разоў я назірала Р. Гарэцкага 
ў розных жыццёвых сітуацыях, і заўсёды 
захаплялася ягонай вытрымкай, годнасцю, 
яго адносінамі да людзей, да сям'і. І. канешне 
ж, ягонай мужнасцю - а на яго, як на аднаго 
з самых адметных людзей Бацькаўшчыны, 
і па сёння палююць аптыбеларускія выж- 
ЛЫ... 

7 снежня яму спаўняецца 75 гадоў. 
Гэта ўзрост мудрасці і настаўніцтва. І 
Радзім Гаўрылавіч Гарэцкі Ў поўнай ступе- 


ні апраўдвае гэтыя касмічныя вызначэнні... ! 

“НОВАЯ КАЛЕКЦЫЯ” -- НОВАЯ 
ЭСТЭТЫКА 


У сталічнай галерэі 
“Мастацтва”, што на прас- 
пекце Ф. Скарыны, 12, адкры- 
лася выстава твораў мастака- 
дызайнера Льва Талбузіна. 
Гледачу ён найбольш вядомы 
як майсгар медальернай плас- 
тыкі. Ягоныя медалі адрозні- 
ваюцца вытанчанасцю фор- 
чы І філіграннасцю апрацоўкі 
матэрыялу. Згадаем некато- 
рыяз іх: Язэп Драздовіч, Міко- 
ла Гусоўскі, Алесь Адамовіч, 
Францішак Багушэвіч, “2000 
год Хрысціянству”, “Мірскі 
замак" і шмат іншых. Насам- 
рэч творчасць Талбузіна 
шматгранная. Пра гэта якраз 
і сведчыць экспазіцыя, якую 
аўтар назваў “Новая калек- 
цыя”. На ёй, акрамя медалёў, 
паказаны рэльефы, дэкара- 
тыўная пластыка, геаметрыч- 
ныя фігуры - своеасаблівыя 





Язэп Драздовіч 


спалучэнне розных матэрыялаў 
і колераў. Леў Іванавіч -- сябра 
творчай суполкі “Пагоня” Бела- 
рускага саюза мастакоў і так- 
сама сябра Беларускага саюза 
дызайнераў. Таму не выпадкова 
ў творах мы бачым яго ў дзвюх 
іпастасях. Ягонай пластыцы 
характэрна дызайнерская логіка 
і разам з тым -- асаблівая па- 
чуццёвасць. Кожны, каму паш- 
часціла пабыць на выставе мас- 
така, мог адчуць адметнае Тал- 
бузінскае вымярэнне прасторы ў 
рытмах сённяшняга і мінулага, у 
знітаванасці лепшых традыцый 
беларускай і сусветнай спад- 
ЧЫНЫЬ.. 


е 








Леў Таабузін -- адзій з 
“утараў комплекснага мастац- 
кага рашэння інтэр'еру менскай 
станцыі метро “Плошча Якуба 
Коласа”. Тут можна пабачыць 
























Пагоня 


фантазіі мастака, - серыі арыгінальных 
свяцільнікаў, якія з поспехам могуць 
упрыгожыць сучасныя інтэр'еры і за- 
даволіць самы патрабавальны густ. Леў 
Талбузін -- майстар інсталяцый, якія ён 
стварае з рэчаў, што сабраныя ім падчас 
экспедыцыяў. Трэба сказаць, што ў мас- 
така асаблівая ўлюбёнасць да старых 
даўніх прадметаў побыту, на якіх адчу- 
ваецца “паціна" часу. Сярод гэтых старых 
рэчаў сваёй калекцыі і творыць мастак Леў 
Талбузін. Гэтыя рэчы ствараюць своеасаб- 
лівую атмасферу ў ягонай майстэрні. м 
Творам Талбузіна характэрна 
пластычная мова, філасофскі пошук формы, 


Лямпа 










кафлю мастака, якою аз- 
доблена гэта станцыя. Варта 
згадаць, што Леў Талбузін -- 
аўтар скульптурнага эталона 
герба “Пагоня”. Акрамя ўся- 
го, ён --- знаны педагог. З 1970 
і года выкладае ў Беларускай 
дзяржаўнай акадэміі мастац- 
тва на кафедры дызайну. Вы- 
хаваў не адно пакаленне ма- 
ладых дызайнераў. І сёння ўжо 
можна гаварыць пра пэўную” 
школу Льва Талбузіна, ягоны 
значны ўнёсак у развіццё 
беларускага дызайну. 
Ірына Ляксеева. 

Сустрэча з Вольгай Іпатавай 


Не так часта навед- 
ваюць нашу школу беларус- 
кія пісьменнікі, прайшлі ча- 
сы, калі яны прыязджалі ў 
Вільню і месяцамі працавалі 
ў архівах і бібліятэках над 
будучымі творамі. 


Таму кожная сустрэ- 
ча - свята ў школе, падзея, 
да якой рыхтуюцца і вучні і 
настаўнікі. 

Днямі і адбылася та- 
кая сустрэча з вядомай бе- 
ларускай пісьменніцай Воль- 
гай Іпатавай. У зале на- 
стаўнікі роднай мовы і тыя, 
хто сочыць за творчасцю, 
вучні старэйшых класаў і 
пяцікласнікі, для якіх вы- 
вучэнне праграмных твораў 
уперадзе, а ўбачыць кла- 
сіка -- гонар. На пачатку 
сустрэчы Вольга Міхай- 
лаўна прачытала некалькі 
вершаў, яна і пачынала свой 
творчы шлях, як паэтка, а 
паступова перайшла да апо- 
шняга эпічнага твору - тры- 
логіі “Альгердава дзіда”. І ў 
нашай школе адбылася 
своеасаблівая прэзентацыя 
кнігі, а таксама зборніка 
паэзіі літоўскіх паэтаў у 
перакладзе В. Іпатавай, М. 
Скоблы, Э. Акуліна. 

Вольга Міхайлаўна 
падаравала школьнай біблі- 
ятэцы не толькі свае кнігі, а 
і ўспаміны Барыса Кіта 


запісаныя Васілём Быкавым 
і кнігу Лідзіі Савік “Адна 
між замкаў”. 

Кнігі В. Іпатавай я 
чытала, апошнюю “Альгер- 
дава дзіда” - летам, пра яе 
грунтоўную рэцэнзію напі- 


саў арафесар Ул. Конан, 
“Ад Міндоўга да Альгерда: 
сустрэча цывілізацыяў” 
надрукаваную ў газеце 


“Новы час”, Ніна Мацяш у 
“Культуры”, пісала і газета 
“Наша слова”, а вось “Пра- 
дылславу” перачытала і з 
задавальненнем прачытала 
кнігу Л. Савік “Адна між 
замкаў, літаратурны парт- 
рэт Вольгі Іпатавай”. 


Кнігу прачытала ііе. 


адкладваючы, столькі шмат 
цікавага знайшла для сябе, 
даўно сачу за творчасцю 
пісьменніцы з радасцю па- 
чула, што амаль дапісаны 
раман пра Віленскіх пакут- 
нікаў, значыць хутка адбу- 
дзецца яшчэ адно “падарож- 
жа ў гістарычнае мінулае”, 
яшчэ адна сустрэча з пісь- 
менніцай і абавязкова ў 
Вільні. Напрыканцы хочац- 
ца працытаваць радкі з кнігі 
Л. Савік “Адна між замкаў”. 

“Яна (В. Іпатава) заў- 
сёды імкнулася падкрэсліць, 
што сапраўдную паэзію, 
лрозу нельга ўявіць без кроў- 
най сувязі з Радзімай, без 


асэнсавання духоўных по- 
шукаў чалавека. Таму што 
душа - гэта Радзіма, гэта 
боль і гарэнне, адчуванне 
сябе не толькі грамадзя- 
нінам свету, але і параст- 
кам поля, засеянага продка- 





мі, адчуванне сябе вабаітаў» 
ніком роднай зямлі, дзе б ты 
ні жыў, Менавіта так яна 
сябе і адчувае, не ўяўляе сябе 
і сваю творчасць без Радзі- 
мы, яе гісторыі”. 

І Радзіма без Вольгі 
Іпатавай была б шмат бяд- 
нейшай. У многіх краінах 
свету была пісьменніца, але 
заўсёды вярталася на Ра- 
дзіму, якой яна беднай не 
быта 6, бо тут яна чэрпае 
нястомную энергію, тут яе 
вытокі творчасці, тут яна 
патрэбная людзям, тут яе 
чытач. Хай яшчэ доўгія- 
доўгія гады не згасае аг- 
меньчык Вашай творчасці. 

Некалі Фанвізін за- 
пісаў для сябе дэвіз: 

“Ты должен посвятить 

Отечеству свой век, 
Коль хочешь навсегда 

быть честным, челавек.” 

Гэтыя словы можна 
аднесці і да творчай асобы 
- Вольгі Іпатавай. 

Леакадзія Мілаш, 
настаўніца віленскай 
школы 

імя Фр. Скарыны. 





Сядзіба ТБМ запрашае 


Пачынаючы з чэрвеня, ТБМ аднавіла пасяджэнні гістарычнага семінара для моладзі 


Менска. 


З цікавымі выступленнямі і паведамленнямі пра мінулае і сучаснае нашай сталіцы 
выступаюць вядомыя беларускія пісьменнікі і гісторыкі. Сярод іх Уладзімір Арлоў, Кастусь 
Тарасаў, Вольга Іпатава, Віталь Скалабан і Анатоль Грыцкевіч. 


3 снежня ў 18.00. 


Перад прысутнымі выступіць вядомая беларуская пісьменніца Вольга Іпатава, якая 
распавядзе пра Менскія ваколіцы і ролю Менска ў яе творчым жыцці 


4 снежня ў 18.00. 


Перад прысутнымі выступіць доктар гістарычных навук, прафесар Анатоль 
Грыцкевіч, які распавядзе пра гістарычную тапаграфію Менска. 


10 снежня ў 18.00. 


Перад прысутнымі выступіць вядомая беларуская пісьменніца Вольга Іпатава, якая 
распавядзе пра Менскія ваколіцы і ролю Менска ў яе творчым жыцці 


12 снежня ў 18.00. 


Перад прысутнымі выступіць кандыдат гістарычных навук Віталь Скалабан, які 
распавядзе пра палітычныя партыі і рухі Менска 


17 снежня ў 18.00. 


Перад прысутнымі выступіць вядомы беларускі пісьменнік Кастусь Тарасаў, які 
распавядзе пра Менскія ваколіцы і Менск у часы сталінскіх рэпрэсій 


19 снежня ў 18.00. 


Перад прысутнымі выступіць кандыдат гістарычных навук Віталь Скалабан, які 
распавядзе пра палітычныя партыі і рухі Менска 


Запрашаюцца абітурыенты, студэнты і аспіранты з Менска і бліжэйшых ваколіц. 

Спатканне з паслом Штрохалем 


25 лістапада 2003 г. 
у сядзібе АБСЕ ў Менску 
адбылося спатканне дырэк- 
тара Бюро АБСЕ па Дэма- 
кратычных інстытутах і 
правах чалавека, пасла 
Крысціяна Штрохаля з кі- 
раўнікамі ўплывовых ня- 
ўрадавых арганізацый Бе- 
ларусі. 

Спадар Крысціян 
звярнуўся да прысутных з 
просьбай выказаць свае 
прапановы па тых пытан- 


нях, якія Бюро АБСЕ можа 
падняць на перамовах з бе- 
ларускімі ўладамі. Старшы- 
ня ТБМ Алег Трусаў, які 
быў запрошаны на гэтую 
сустрэчу амбасадарам 
АБСЕ сп. Эберхардам Хай- 
кенам, прапанаваў сп. Кры- 
сціяну звярнуцца да ўлад- 
ных структур Беларусі з 
прапановай аднавіць дзей- 
насць ліквідаванага бела- 
рускага ліцэя і вярнуць яму 
забраны будынак. А.Трусаў 


таксама падняў праблему 
адкрыцця з дапамогай 
АБСЕ незалежнага беларус- 
камоўнага спадарожнікава- 
га тэлеканала. Ён перадаў 
госцю матэрыялы, прыня- 
тыя на апошнім УІІ з'ездзе 
ТБМ і выказаў спадзяванне, 
што АВСЕ ўважліва паста- 
віцца да парушэння лінгві- 
стычных правоў грамадзян 
Беларусі. 


Наш карэспандэнт. 





НОВАЕ ПРА СЛОНІМ 


“Вы ездзіце ў Бела- 
русь? Дык пэўна вы былі ў 
Слоніме? Прыгожы горад! А 
якая гісторыя... А канал 
Агінскага, а Шчара... Вы не 
былі? Тады абавязкова, про- 
ста абавязкова, паедзьце ў 
Слонім”. Такімі словамі па- 
чынаецца альбом “Абліччы 
Слоніма” (5Іопіт одІопу), 
выдадзены ў 2002 годзе ў 
Варшаве. Ён з'явіўся выні- 
кам двухгадовай працы 
групы студэнтаў Факуль- 
тэта Этналогіі і Антрапа- 
логіі Культуры Варшаўс- 
кага універсітэта, якія пры- 
малі ўдзел у працы этна- 
графічнай лабараторыі “Во- 
бразы нацыянальных, этніч- 
ных, рэлігійных і грамадскіх 
групаў - Беларусі пад кі- 
раўніцтвам Катажыны Ва- 
шчыньскай. 

Для многіх з іх па- 
ездка ў Слонім і на Беларусь 
была першай сустрэчай з 
Усходам. У ходзе працы 
было зроблена каля 5000 
здымкаў, частка якіх ува- 
йшла ў альбом, і быў зняты 


шасцігадзінны фільм. Пры 
складанні альбома былі 
выкарыстаны фотаздымкі 


Юзафа Шыманчыка, вядо-. 


мага фатографа Палесся 
пач.-сяр. ХХ ст. яны былі 
зроблены падчас нямецкай 
акупацыі ў 1942-1944 г.г. і 
ніколі не публікаваліся, што 
робіць іх яшчэ больш ціка- 
вымі. 

Альбом складаецца з 
трох частак: у першай тэк- 
ставай, значнае месца адве- 
дзена гісторыі станаўлення 
і развіцця самога горада 
Слоніма, расказваецца аб 
тым, як ствараўся альбом. 
змяшчаюцца біяграфічныя 
звесткі аб Ю. Шыманчыку, 
аўтары 5]! фотаздымка Сло- 
німа 40-х г.г. ХХ ст., якія 
перадаюць атмасферу гора- 
да тых часоў і складаюць 
другую частку альбома. У 
трэццяй - змяшчаюцца 59 
чорна-белых і каляровых 
сучасных здымкаў саміх 
студэнтаў. Яны перамяжоў- 
ваюцца з больш раннімі 
дзеля таго, каб “падкрэсліць 


неаспрэчнае хараство Сло- 
німа, але і заахвоціць заду- 
мацца над неадназначнасцю 
гісторыі гэтых земляў”. 

На Беларусі альбом 
з'явіўся ў лістападзе 2003 
года. На яго старонках бу- 
дучыя этнографы выказ- 
ваюць падзяку ўсім тым, 
хто, не шкадуючы свайго 
часу і энергіі, дапамагаў ім: 
“Гэты альбом-наша падзяка 
за іхную сардэчнасць, цярп- 
лівасць, дабразычлівасць і 
гасціннасць. Словы падзякі 
выказываем таксама спа- 
дару Юзафу, слонімскія 
здымкі якого далі нашаму 
воку большую ўражлівасць. 
Усім вялікі дзякуй.” 

Альбом выйшаў на 
трох мовах: польскай, бе- 
ларускай і ангельскай, але 
нажаль, невялікім накладам. 

Гэты альбом “Абліч- 
чы Слоніма” будзе цікавы 
ўсім тым, хто цікавіцца 
гісторыяй роднай зямлі. 

Студэнтка БДУ 
культуры 
Ганна Грыневіч. 





Халі 34 адраднэнне мовы, 
жытамі, ста ства, “Хаша слоба”! 


Шаноўнае спадарства, сябры ТБМ! Ідзе" падпіска на газету ТБМ “Наша слова” 
на першае паўгоддзе 2004 года. Толькі ў нас вы знойдзеце ўсю інфармацыю па праблемах 
нашай мовы, нашай нацыі і нашых нацыянальных здабытках ды перспектывах. Толькі ў 
нас уся інфармацыя пра дзейнасць ТБМ. Толькі на нашых старонках можа выказацца 
кожны сябар ТБМ. Будзьце з намі! 

Якая культура беларускіх яўрэяў? 


Трэба спадзявацца, што з 
цягам часу ў краіне будзе ство- 
раны музей гісторыі, культуры 
беларускіх яўрэяў. У такім разе 
ўсім нам давядзецца гуртам са- 
браць звесткі і па этнаграфіі, 
фальклору народа нашай нацмен- 
шасці, бо на сённяшні дзень пы- 
танне, вызначанае ў загалоўку 
артыкула, уяўляе даволі сур'ёз- 
ную праблему, паколькі за са- 
вецкія часы, а таксама і царскія 
ХІХ-ХХ ст. такая праца лічылася 
не прыярытэтнай, і культуру, 
створаную на Беларусі яўрэйскай 
меншасцю, сціпла кажучы, было 
модна “ссоўваць у адзін кацёл” з 
беларускай, татарскай, стара- 
вераў. 

У той жа час за шматлікія 
стагоддзі яўрэі аказалі значны 
ўплыў нават на хрысціянскія 
абрады, звычаі, напрыклад, іх 
“пурымшпіль” знайшоў яўны ад- 
бітак у тэатралізаваным прад- 
стаўленні беларускага “каляда- 
вання”; рэха юдаізму дакацілася і 
ў “выпісванні каляд”, водгук 
маецца ў “дажынках”, народнай 
медыцыне, і, нават, у строях... 

Вельмі істотна, што мэта- 
накіраваная выкрышталізацыя 
самабытнай яўрэйскай культуры, 
у сваю чаргу, дапаможа сучас- 
наму беларускаму хрысціянству 
канчаткова вызваліцца з абдым- 
каў бязбожна атэістычных часоў, 
калі ва ўгоду існай ідэалогіі, 
савецкія фалькларысты, некам- 
петэнтныя ў культуры нашай 
надменшасці, ўсё не тосснае хры- 
сціянству адным махам залічылі 
да паганства дахрысціянскіх ча- 
соў. 

Сапраўды, юдаізм існаваў 
яшчэ ў дахрысціянскія часы, але ж 
па звестках гісторыкаў, яўрэі 
пачалі актыўна рассяляцца на 
землях беларусаў прыкладна ў 
ХІУ ст.. і, вядома, прыйшлі яны са 
сваімі абрадамі, звычаямі. 

У той час, па меркаванні 
нашых дзядоў, бацькоў, жыццёвы 
шлях якіх прыпадаў на канец ХІХ- 
ХХ ст., беларусы лічылі яўрэяў 
вельмі набожнымі людзьмі, нагля- 
далі за іх святамі, імкнуліся многае 
пераймаць. 

Увогуле, мы маем права 
дакладна канстатаваць, што яўрэі 
прынеслі на Беларусь і абрад 
“пурымшпіль”, прымеркаваны да 
свята “Пурым”, паколькі яго 
ладзілі, нават, у часы біблейскага 
цара Осія, які жыў за шмат ста- 
годдзяў да новай эры. 

А вось Бэла - жонка гені- 
яльнага мастака Марка Шагала, 
пакінула нам успаміны, як адзна- 
чалі “пурымшпіль” на Віцеб- 
шчыне ў канцы ХІХ - пачатку ХХ 
стагоддздя. 

Абрад “пурымшпіль” меў 
сваёй мэтай: павіншаваць пава- 
жаных суайчыннікаў са святам, 
цераз тэатральную дзею ўзнавіць 
герояў са святой кнігі “Эсфір”, 
(дарэчы, яе шануе і хры '"'ічнская 
царква), станоўчых і адмоўных, 
дзе апошнія высмейваюцца і ап- 
рануты вельмі ў недарэчныя строі. 

Менавіта, прызначэнне і 
структура “пурымшпіля” была 
выкарыстана хрысціянамі падчас 
калядавання; таксама каляднікі 
хадзілі па хатах, віншавалі гас- 
падароў, але са святам нара- 
джэння Ісуса Хрыста, ладзілі 
прадстаўленне, спявалі песні свя- 
тога зместу. 

А паколькі Каляды - ў знак 
нараджэння Дзіцяці-Ісуса Хрыста, 
то некалі мелі права калядаваць 
толькі кабеты, а каб іх не пазналі, 
яны пераапраналіся, майстравалі 
хто як мог пэўны касцюм. А вось 
валачобнікамі хадзілі толькі муж- 
чыны, гэта яны, як некалі апо- 
сталы, разносілі звесткі аб вялікім 
цудзе - ўваскрашэнні Хрыста. Але 
згубіўшы істотны момант ў пры- 
значэнні калядавання, валачобніц- 
тва, не маючы ўяўлення аб яўЎ- 
рэйскім пурымшпілі, савецкія 
фалькларысты “адкапалі” ў ка- 
лядаванні водгук паганства нібы 
з дахрысціянскіх часоў. 

У сваю чаргу, цераз гэтыя 
абрады раскрываўся творчы па- 
тэнцыял чалавека, як бы чынілася 
генеральная рэпетыцыя, што па- 
мнажала шэрагі скамарохаў, ар- 
тыстаў народных і прафесійных 
тэатраў. 

Але ж чаму біблейскі цар 
Осія быў супраць пурымшпіля? 

Мабыць, рэўнасна ахоўва- 
ючы закон Майсея, ён прадбачыў, 
што юдзеі з цягам часу гульнямі 
могуць перакрыць сэнс свята 
Пурым, як тое здарылася з нашым 
калядаваннем, калі і ад сучасных 
нават святароў мажліва пачуць 
нібы існаваў нейкі паганскі да- 
хрысціянскі бог Каляда і, мена- 
віта, калядаванне чыніцца дзеля 
яго. 

Вось і вытокі “выпісвання 
Каляд" хрысціянамі каталіцкай, 
праваслаўнай канфесіі, патрэбна 
таксама шукаць у юдзейскім 
законе. Так, напрыклад, у Бібліі 
сказана, што перад выхадам з 
егіпецкага палону, анёл абавязваў 
яўрэяў пазначаць крывёй асобны 
знак на вушаках, перакладзіне 
дзвярэй. 

Нам не вядома, якой формы 
быў той знак, а вось хрысціянскі 
“крыжык” мае семантыку так- 
сама крыві пралітай Ісусам Хры- 
стом за выхад з-пад сілы перша- 
роднага адамавага грэху пасля 
смерці. 

Вось чаму Каляды белару- 
сы выпісваюць: асвечанай крэй- 
дай, свечкай, вугальком пад словы 
малітвы, пазначаючы на дзвярах 
усіх пабудоў і нават на пчаліных 
доміках. У Егіпце анёл смерці, 
убачыўшы знак крыві, адыходзіў 
ад хаты яўрэяў, а хрысціянскі знак 
крыжык, як лічуць вернікі - за- 
сцярога ад злой січы, каб не шко- 


дзіла ні дому, н; задарцы. 
У рэшце р: ' нават у да- 
жынках беларусаў : “ліва пра- 


сачыць звычай, запа5. ганы аж са 
старога Запавету, ал: “. ізпрэ- 
таванага хрысціянамі адуссена. 
Таму зыходзячы з закона Маісея, 
кожная хрысціянка-гаспадыня 
несла першы зжаты жытні снопік 
быццам бліжэй да Бога, на кут, 
туды дзе мясціліся абразы з вы- 
явамі святых. Але памеры газет- 
нага артыкула не дазваляюць нам 
дакладна спыніцца на аналізе 
беларускіх дажынак з пункту 
гледжання юдаізму. 

Пры скурпулёзным даслед- 
ванні яўрэйскай культуры ўдаец- 
ца прасачыць яе ўплыў на бела- 
рускую нават цераз народную 
медыцыну. 

Так сучасныя фальклары- 
сты пацвердзяць, што паўсюль па 
краіне знахары замаўлялі ды зараз 
малітвы “шэпчуць”, але ж мо не 
адна Ядвіга Цікота з вёскі Мілуці 


Смаргонскага раёна некалі 
замаўляла прыкладваючы да хво- 
рага месца паперу з напісанай там 
малітвай, як то практыкавалі і 
яўрэйскія знахары. 

Нам яшчэ ў 70-ых гадах 
давялося размаўляць са старым 
яўрэйскім лекарам, які жыў у 
Менску, у раёне вуліцы Альшэў- 
скага. Ён даваў хвораму паперу з 
напісанай малітвай, папярэджваў 
не чытаць, бо напісана там на 
яўрэйскай мове, казаў палажыць 
у шклянку, наліць вады, змываць 
тры разы на дзень: твар, рукі, ногі, 
прасіў не кідаць потым у сметнік, 
а спаліць. 

Паколькі ў тыя гады пісалі 
чарнілам, то на першым разе вада 
ў шклянцы была фіялетавага 
колеру. Варта дадаць, што ён не 
адмаўляў у дапамозе і хрысціянам. 

Значна, што сёння ванд- 
руючы па вёсках мажліва пачуць 
ад старых людзей, прозвішчы і род 
заняткаў тутэйшых яўрэяў, што 
жылі сярод Іх. 

Так на Кобрыншчыне пры- 
гадваюць. што ў вёсцы Мяфо- 
давічы працаваў каваль, у Ха- 
бовічах - кравец... І калі беларусы, 
працуючы пастаянна на зямлі, 
маглі час ад часу займацца рамя- 
ством, пераважна ў зімнія месяцы, 
то яўрэі, афіцыйна не маючы 
права набываць зямлю, вымуша- 
ны былі жыць за кошт гандлю, 
рамёстваў, арэнды, настаўніцтва. 
Гэта яны былі першымі настаў- 
нікамі, якія вучылі мясцовых 
беларускіх хлопчыкаў і дзяўчатак 


““нейкаму” майстэрству. Асабліва 


гэта трэба мець на ўвазе даслед- 
чыкам традыцыйнага касцюма з 
іх зараз модным імкненнем “кап- 
нуць”, як мага глыбей, вышук- 
ваючы нават у строях беларусаў 
паганскія карэнні. 

Адна справа - культура 
беларускіх старавераў з іх ары- 
ентацыяй непарушнасці трады- 
цый, з яўным адасабленнем ад 
культуры народа іншага вера- 
вызнання, а зусім іншая - строі 
змайстраваныя рукамі яўрэйскіх 
краўцоў ды шаўцоў з іх імк- 
неннем ісці ў нагу з модай сваіх 
часоў. 

І хоць у кроі пашытага 
адзення часам праяўляліся яўрэй- 
скія традыцыі, аб чым яскрава 
даносяць звесткі некаторыя здымкі 
альбома Міхася Раманюка "“Бела- 
рускі касцюм”, але недарэчна ў 
кроі шукаць нейкага подыха па- 
ганства. Таму, скажам, смешна 
шукаць кодавых падтэкстаў у 
белых мотальскіх кажушках, аз- 
добленых чырвонымі кутасамі па 
баках, якія шылі яўрэі. 

Нагадаўшы мотальскіх 
майстроў з Іванаўскага раёна, як 
тут ла слова не дадаць, што па- 
жы. й мясцовыя жыхары вёскі 
велі: з павагай, журбой успа- 
мінаюць аб сваіх яўрэях. 

Нездар. на зямлі белару- 
саў, дзе праход:іў рубеж расся- 
лёння яўрэяў, мясцовая культура 
цесна знітавана з яўрэйскай. 

Аб радстве двух народаў 
падказвае і геральдыка, дзе пад 
шасцікутнай зоркай Давіда, ста- 
яць прозві: “. “'ногіх сучасных 
беларускіх хры. ая::. Такім чынам, 
музей яўрэйскай культуры вельмі 
патрэбны ў рэспубліцы, і, ду- 
маецца, добразычлівыя беларусы 
гуртам дапамогуць сваёй нац- 
меншасці ў такой справе. 

Марыя ЖАБІНСКАЯ. 

Выдавецтва “Нерытон” у 
Варшаве выдала ў 2001 годзе 
кнігу кс. Міхала Янохі “Украінскія 
і беларусія святочныя іконы ў 
даўняй Рэчы Паспалітай. Прабле- 
ма канону аб'ёмам 42 друк. арк., 
накладам 500 асобнікаў. Яе аўтар 
гісторык мастацтва, ад'юнкт у 
інстытуце візантыйскага і пасля- 
візантыйскга мастацтва ва уні- 
версітэце кардынала Стэфана 
Вышыньскага ў Варшаве, выклад- 
чык у некалькіх духоўных семіна- 
рыях. Ён абараніў доктарскую 
дысертацыю па тэме “іканаграфія 
святой імшы ў сярэднявечным і 
новым польскім мастацтве”. 

Асноўнай тэмаю рэцэнза- 
ванай манаграфіі з'яўляецца кры- 
зіс канону ў паслявізантыйскім 
жывапісе на прыкладзе эвалюцыі 
святочных сюжэтаў беларусіх і 
ўкраінскіх ікон на тэрыторыі 
першай Рэчы Паспалітай. Першая 
з двух частак кнігі носіць сін- 
тэтычны характар. У ёй параў- 
ноўваюцца дзве канцэпцыі часу, 
што дамінуюць у хрысціянскай 
культуры Усходу і Захаду, і іхняе 
адлюстраванне ў мастацтве. Да- 
ецца агляд тэрміну “канон”, пры- 
чым аўтар абірае найбольш ад- 
паведнае візантыйска-усходне- 
славянскай традыцыі акрэсленне 
канону А. Ф. Лосевым. М. Яноха 
вылучае пяць этапаў гісторыі 
візантыйскага канону. Ён пад- 
крэслівае, што змяненні канону не 
былі самадастатковай мэтаю, 
больш за тое, развіццё канону не 
заўсёды асэнсоўвалася візантый- 
цамі. Даследаваныя аўтарам пы- 
танні з'яўляюцца складанаю част- 
каю культуры макрарэгіёна, які ў 
асяроддзі філолагаў завецца “5Іа- 


хіа Огіпофоха” 


Абшары, якія вывучаў М. 
Яноха, ахопліваюць сучасную 
Беларусь, Украіну і паўднёва- 
ўсходнюю Польшчу. Істотным 
фактарам, што кшталтаваў укра- 
інскі і беларусі іканапіс і што 
адрознівае яго ад вялікарускага 
іканапісу, была прыналежнасць 
Украіны і Беларусі да аднае шмат- 
этнічнае і шматверавызнанневае 
Польска-Літоўскай дзяржавы, а 
значыцца і ўплыў Італьянскага 
Адраджэння. Вялікую інтэграцый- 
ную ролю ў беларускім і украін- 
скім жывапісе адыграла Берасцей- 
ская унія. На землях, якія пасту- 
пова захоплівала Расейская дзяр- 
жава, арганічнае развіццё бела- 
рускага і ўкраінскага культавага 
мастацтва было перараваным. 
Толькі на Галіччыне іканапіс, ад- 
метны ад вялікарускага, меў 
шанец працягу існавання ўсё ХІХ 
стагоддзе. 

Галоўнаю крыніцаю мана- 
графіі былі самі іконы, якія аўтар 
вывучаў у сарака з лішкам музеях, 
а пісьмовыя крыніцы (апроч дру- 
каваных) у архівах шэрагу краін 
(у іх ліку і беларускія музеі і 
архівы). Бібліяграфія, прыкладзе- 
ная да даследвання, ахоплівае 
амаль тысячу назоваў. 

Аналіз аўтарам крыніц 
ХУП-ХУНІ стст. Паказвае, што на 
абсягах Рэчы Паспалітай іканапісі 
не выклікаў глыбокай філасофска- 
багаслоўскай рэфлексіі ў адроз- 
ненне ад Расеі і што ў права- 
слаўна-каталіцкіх дыскусіях ва- 
кол Берасцейскай уніі справа 
іканапіснага мастацтва вялікіх 
спрэчак не выклікала. Сакральнае 
мастацтва ў Беларусі і Украіне 
было хутчэй тым чыннікам, які 
аб'ядноўваў два вызнанні і абодва 
абрады. Украінскія і беларускія 
іконы былі тыповым творам куль- 
турнага памежжа. 

Даследчык звяртае ўвагу 
на тое, што Беларусь у параўнанні 
з Украінаю бяднейшая на іконы не 


толькі з-за горшай за апошняю 
эканамічнай сітуацыі і бяднейшай 
мастацкай традыцыі, але таксама 
па прычыне вялізарнага разбурэн- 
ня ўладамі помнікаў культуры, 
найперш у ХІХ стагоддзі пасля 
скасавання уніі, а потым у савец- 
кія часы. 

Дыспрапорцыя паміж коль- 
касцю іконаў у Украіне і ў Бела- 
русі праяўляецца таксама ў дыс- 
прапорцыі ў становішчы дасле- 
дванняў у абедзьвюх краінах. 
Даследванні ўкраінскага іканапісу 
маюць больш за стагадовую тра- 
дыцыю, а даследванні беларус- 
кага іканапісу такой традыцыі 
мець не маглі з-за гвалтоўнай 
русіфікацыі краіны ды і з-за ня- 
ўвагі да яго з боку расейскіх і 
савецкіх мастацтвазнаўцаў, а 
ўздагон за імі і заходнееўрапейскіх 
і амерыканскіх спецыялістаў. 

Другая, большая частка 
кнігі аналізуе трансфармацыю 
канону ў паслявізантыйскі час з 
боку зместу. Успомненая гісторыя 
кшталтавання іканаграфічнага 
цыклу дванаццаці вялікіх святаў 
і ягонага месца ў іканастасе. 
Частка другая складаецца з два- 
наццаці раздзелаў. На пачатку 
кожнага з іх пададзена падра- 
бязная бібліяграфія тэмы, пісьмо- 
выя крыніцы, што датычацца 
ілюстраванага здарэння. Гэта ёсць 
ключом да зразумення тэалагіч- 
нага пасылання іконы. Потым 
скарочана апісваюцца значней- 
шыя этапы кшталтавання ікана- 
графічнага канону дадзенага свя- 
та. Прыпамінаецца развіццё ана- 
лагічнай тэмы ў заходнееўра- 
пейскай традыцыі з падкрэсленнем 


“тых элементаў, якія непасрэдна 


ўздзейнічалі на кшталт перамен 
іконы. Менавіта тэты пункт з'яў- 
ляецца сутнасцю кожнага раз- 
дзелу другой часткі кнігі. 

Працэс акцыдэнталізацыі 
іканаграфіі ў Рэчы Паспалітай 
паказаны аўтарам на фоне абша- 
раў паслявізантыйскай культуры 
з улікам суседніх мастацкіх рэгі- 
ёнаў - цэнтральнай і паўночнай 
Русі, Малдавіі, Валахіі, Балканаў 
у кантэксце гістарычных і рэлі- 
гійных здарэнняў Рэчы Паспалітай 
у супастаўленні з літаратураю, 
багаслоўем, літургіяй і этна- 
графіяй. 

З пункту гледжання класіч- 
нага канону і багаслоўя іконы 
працэс трансфармацыі стылю і 
зместу іконавага жывапісу ў 
апісаным перыядзе трэба лічыць 
праяваю ўпадку і глыбокага кры- 
зісу. З пункту гледжання бела- 
рускай і ўкраінскай культур, што 
шукаюць свае карэнні, гэта перы- 
яд творчы і арыгінальны. Ён з'яў- 
ляецца істотным элементам мас- 
тацкага атаесамлення гэтага 
рэгіёну, які заўсёды выконваў 
ролю “маста” паміж рацыяналіс- 
тычным Захадам і зазіраючым 
углыб сябе Усходам. Жыццё ў 
межах Рэчы Паспалітай, на зямлі 
культурнага памежжа, на зямлі 
братэрскіх сувязяў і братабойчых 
войнаў, на абшарах, якія спантан- 
на звязваюць Захад з Усходам, 
ахвяруе асаблівы пункт погляду 
на разгледжаную ў кнізе прабле- 
матыку. 

Кніга прасякнутая прыяз- 
ным пачуццём аўтара да куль- 
турнай спадчыны Беларусі і Ук- 
раіны, не замутнёная аніякай 
імперскай оптыкаю. Мне яна зда- 
ецца добрым укладам у выву- 
чэнне беларускай і ўкраінскай 
культур. 

Кніга мае ангельскае, ра- 
сейскае, украінскае і беларускае 
рэзюмэ. 

Валянцін Грыцкевіч, 
г. Санкт - Пецярбург. 

свядомасці. 
Ксёндз Аляксандр Астрамовіч. 


“Нар. 26.11.1878 г. 
Памёр 17.01.1921 г. 
Пробашч сенненскай парафіі 
(1919-1921 гг.) 

Паэт, літаратурны псеўданім 
Андрэй Зязюля Верны сын касцёла 
і беларускага народа. 
“Ніхто з нас не жыве дзеля сябе, 
і ніхто не памірае дзеля сябе”. 
Рым 14.7. 

Вечны адпачынак дай яму Пане. 
Магіла сімвалічная.” 


Крыж і шыльда з такім 
надпісам устаноўлена на сеннен- 
скіх могілках па ініцыятыве і 
намаганнямі сяброў суполкі Тава- 
рыства беларускай мовы імя 
Францішка Скарына, патрыятыч- 
нага клуба “Спарта” і каталіцкай 
парафіі. 

Пра Аляксандра Астрамо- 
віча, ксяндза сенненскага касцёла, 
пробашча мясцовай парафіі (1919- 
1921 гг.), паэта, які пісаў і дру- 
каваўся пад псеўданімам Андрэй 
Зязюля, ведаюць у нашай краіне, 
нажаль, нямногія іняшмат, аб чым 
можна толькі шкадаваць. 

Нарадзіўся будучы святар 
і паэт у сям'ісялян вёскі Навасады 
Ашмянскага павета. Пачатковую 
адукацыю набыў у Гальшанах, 
скончыў Ашмянскае павятовае 
вучылішча. 

Працаваў на бацькавай 
гаспадарцы, СЛУЖЫ. у пяхотным 
Абхазскім палку ў Гомелі і Бары- 
саве. Скончыў службу ў званні 
молодшага афіцэра. 

Але Аляксандр Астрамовіч 
шукае іншай службы - ён паступае 
ў Пецярбургскую духоўную ка- 
таліцкую семінарыю. Там, як і 
іншыя будучыя беларускія адра- 
джэнцы, быў пад духоўнай апекай 
прафесара Браніслава Эпімах- 
Шыпілы. 

Пасвечаны ў святары ў 
1910 годзе, душпастарскую дзей- 
насць Аляксандр Астрамовіч пач- 
аў вікарыем ракаўскага касцёла. 
Служыў у парафіі Антопаль, Смі- 
лавічы. З верасня 1917 года ён 
пробашч касцёла ў Абольцах 
Аршанскага дэканата. Апошнія 
два гады правёў у Сянно, дзе і 
памёр. Пахаваны на мясцовых 
могілках. Але дзе канкрэтна, 
невядома да гэтага часу. Менаві- 
та таму, летась напярэдадні Дзя- 
доў і з'явілася на могілках сім- 
валічная магіла. Ксёндз Януш у 
дзень памінання ўсіх святых ад- 
служыў на ёй службу, на магілу 
прыйшлі парафіяне, сябры суполкі 
Таварыства беларускай мовы, 
клуба “Спарта”. 

Частыя змены месца служ- 
бы ксяндзда Астрамовіча не былі 
выпадковымі. Польская каталіц- 
кая адміністрацыя не давярала 
ксяндзу-беларусу, які карыстаўся 
ў касцёле роднай мовай, актыўна 
займаўся грамадскай дзейнасую, 
пісаў вершы. Але і гэтыя частыя 
вандроўкі А. Астрамовіч выка- 
рыстоўваў, каб паслужыць на- 
роду, Радзіме. У прадмове да 
пасмяротнага выдання выбраных 


твораў А. Зязюллі Адам Стан- 


кевіч, лідэр беларускага ката- 
ліцкага адраджэння першай па- 
ловы мінулага года пісаў: “Нёс ён 
прамень праўды, святло беларус- 
кай народнай свядомасці, як жы- 


вым словам, так і праз кніжку, 
газету... Зязюля - гэта праўдзівы 
ідэаліст, гэта мучанік за родную 
ідэю” 

Аляксандр Астрамовіч 
удзельнічаў у першым з'ездзе 
беларусікх каталіцкіх святароў, 
быў сябрам Саюза ксяндзоў-бе- 
ларусаў, які неўзабаве перарос 
спачатку ў грамадскую аргані- 
зацыю Беларуская Хрысціянская 
Злучнасць, потым у партыю Бе- 
ларуская Хрысціянская Дэмакра- 
тыя. Ён горача вітаў абвяшчэнне 
незалежнай Беларускай Народнай 
Рэспублікі, арганізоўваў па да- 
ручэнні яе Народнага сакрата- 
рыята беларускія школы, мес- 
тачковыя і павятовыя органы 
улады БНР. Пасля таго, як бе- 
ларускія бальшавікі з дапамогай 
арміі сваіх расійскіх аднадумцаў 
прыбралі ўладу ў свае рукі, пе- 
раследаваўся за сваю нацыя- 
нальную і рэлігійна-асветніцкую 
дзейнасць. Восенню 1920 года 
некалькі тыдняў ён правёў у ас- 
трозё Віцебскага губчэка, пасля 
чаго, неўзабаве, памёр. 

Першы верш “Песня дзяў- 
чаці”. Друкаваўся ў “Нашай 
ніве”. Тады ж адбылося яго знаём- 
ства з Янкам Купалам, які ву- 
чыўся на курсах Чарняева ў Пе- 
цярбурзе. Блізкае сяброўства 
звязвала ксяндза-паэта і з Якубам 
Коласам. Пасля заснавання пер- 
шай беларускай каталіцкай га- 


зеты “Беларус” А. Астравовіч 
шмат друкаваўся ў гэтым што- 
тыднёвіку. У ім быў апублікаваны 
адзіны прыжыццёвы зборнік вер- 
шаў, напісаны лацінкай, “З род- 
нага загону”. Пазней А. Астра- 
мовіч друкаваўся ў іншых бела- 
рускіх перыядычных выданнях 
“Светач”, “Гоман”, “Вольная 
Беларусь”, “Крыніца” і інш. Асоб- 
ным выданнем пры жыцці паэта 
была апублікавана таксама яго 
асветніцкая паэма “Словы праў- 
ды аб мове і долі беларусаў” 
Пасля смерці паэта намаганнямі 
Адама Станкевіча друкаваліся 
іншыя яго творы, а таксама збор- 
нікі. Па словах усё таго ж А. 
Станкевіча: “Характарам Астра- 
мовіч быў шчыры, дзіўна просты, 
запальны і гарачы, заўсёды вясё- 
ы, добры, услужны, горача на- 
божны і дзіўна патрыятычны”. 
А вось як пісаў у вершы 
“Лес у маі” і пра сябе, відаць, сам 
Аляксандр Астрамовіч. 
“Узіраемся ўвыш 
І шукаем тых зор, 
Што вядуць нас праз крыж 
У нябесны прастор. 
І надзеі прамень 
Разам з верай тады 
Прабіваецца ў цень 
Беспрасветнай жуды. 
Вось тады, як дзіця, 
Хочацца жыць і любіць, 
Крыж і церні жыцця, 
Каб рай заслужыць. 
Назалетась споўнілася 80 
гадоў, як адышоў у лепшы свет 
Аляксандр Астрамовіч. Сёлета 
адзначылі 125-я ўгодкі з дня яго 
народзін. Але ў навейшай гісторыі 
нашай краіны імя яго, як і творы, 
застаюцца напаўзабытымі. 
А. Лазюк, 
старшыня Сенненскай 
суполкі ТБМ імя Ф. Скарыны. 

Басіль 


іцьвінка 


Зарыян Даленга-Хадакоўскі і і Мікіта Талстой 





У наступным 2004 годзе ўсё 
славянства будзе адзначаць ў 


простым сэнсе легендарнае імя ў 
беларускай гісторыі - 220-годдзе 
з дня нараджэння пачынальніка 
славянскай фалькларыстыкі бела- 
руса Зарыяна Даленгі-Хадакоўс- 
кага, які паралельна з выдатным 
сербам Вукам Караджычам на 
поўдні, распачаў народазнаўства 
на захадзе і ўсходзе Славіі. 
Выдатны славіст Зарыян 
Даленга-Хадакоўскі (сапраўднае 
імя Адам Чарноцкі) нарадзіўся 24 
снежня 1784 годзе ў маёнтку Гайна 
Барысаўскага павету цяпера- 
шняга Лагойскага раёна. Ён быў 
адвакатам у Менску, працаваў у 
многіх вядомых кнігазборах, у тым 
ліку і ў Чартарыйскім, вывучаў 
старажытныя беларускія акты і 
граматы ў менскіх архівах. За 
ўдзел у паўстанні Адам Чарноцкі 
быў сасланы на катаргу, збег 
адтуль і з фінансавай дапамогай 


Расейскай акадэміі. навук ўсё 


жыццё вёў навуковыя даследа- 


ванні пад псеўданімам і з прыду- 
манай біяграфіяй. 

Адпаведна выбранаму мна- 
газначнаму псеўданіму, Хадакоў- 
скі многа вандраваў, збіраў археа- 
графічныя матэрыялы, запісваў 
абрады, песні і дыялекты, пера- 
важна на Палессі, даследаваў 
гарадзішчы каля Берасця, Турава, 
Гомеля, Магілёва, у Бабруйскім 
павеце, Старым сяле Віцебскага 
павету, у Віцебску і Полацку. 

Амаль два стагоддзі назад, 
папярэдне даследаваўшы Карпац- 
кі рэгіён, “ў палатнянай світцы, з 
заткнутай сенам бутэлечкай са- 
магонкі ў правай кішэні на ўсякі 
выпадак, босым ў летні час” гэты 
пачынальнік славянскай фалькла- 
рыстыкі прайшоў прарадзіму 
славян Палессе ад Карпат да 
Гомеля і сваімі шматлікімі грун- 
тоўнымі працамі заклаў асновы 
славянскай фалькларыстыкі. 

Найбольш актуальна і для 
нашага часу праца вучонага 
“Славянства да хрысціянства” 
(1818), дзе упершыню паказана 
ўнікальнасць старажытнаславян- 
скай абрадавай культуры і месца 
фальклору ў ёй у дахрысціянскі 
перыяд, распрацаваны кірункі 
комплексных даследаванняў гіс- 
торыі і культуры славянскіх на- 
родаў. Далейшае развіццё яны 
атрымалі ў працах Хадакоўскага 
“Даследаванне адносна рускай 
гісторыі” (1819), “Праект вучонага 
падарожжа па Расіі для вытлу- 
мачэння старажытнай славянскай 
гісторыі” (1820) і “Гістарычная 
сістэма Хадакоўскага” (1838). 

Большасць сабраных сла- 
вістам матэрыялаў, значная част- 
ка якіх знаходзіцца цепер ў Тарно- 
пальскім краязнаўчым музеі на 
Украіне, не апублікавана, таму 
выключную каштоўнасць мае 
выдадзены ў 1974 годзе ў Кіеве 
зборнік “Украіньскі народні пісьні 
в записах Зоріана Доленги Ходако- 
вського", дзе шырока прадстаў- 


лены запісы на Беларускім Палессі 
(тут, напрыклад, упершыню апу- 
блікаваны запіс карагоду з ра- 
дзімічаўскага абрада Ваджэння і 
пахавання стралы “Як пушчу 
стралу дай па ўсём сялу”). 

Археолаг Хадакоўскі аб- 
грунтаваў тэорыю ўзнікнення 
гарадзішчаў, як фалькларыст і 
мовавед распрацаваў прыныпы 
збору фальклору і дыялектаў, 
акцэнтаваў увагу на вялікай 
каштоўнасці тапанімічных падан- 
няў і назваў для гістарычных 
даследаванняў. 

Фальклорны архіў Хада- 
коўскага паралельна са зборам 
серба Вука Караджыча - першы і 
самы багаты збор фальклору 
славянскіх народаў па колькасці 
запісаў і па велічыні ахопленай 
тэрыторыі, а праца вучонага - 
пачатак сістэматызаванага запісу 
з навуковай пашпартызацыяй і 


“сінкрэтычным навуковым пады- 


ходам да даследавання фальклору 
славянскіх народаў. Яна стала 
асновай для вызначэння прара- 
дзімы славян, славянскага этнаге- 
незу, праграмай для навуковых 
аб'яднанняў Беларусі, Расіі, Укра- 
іны і Польшчы. 

У гутарках з аўтарам гэ- 
тых нататак выдатны даследчык 
сучаснай Славіі, праўнук Льва 
Талстога і ўраджэнец Сербіі, 
акадэмік Расійскай, Македонскай 
і Аўстрыйскай акадэмій навук 
Мікіта Талстой, 80-годдзе якога 
шырока адзначаецца на Беларусі 
ў гэтым годзе, сцвярджаў, што мы 
“лёгкадумна і памылкова неда- 
ацэньваем” праславянскую куль- 
туру і яе даследчыкаў. З 1962 і да 
самай знішчальнай для этнічнай 
культуры ўсходніх славян Чарно- 
быльскай катастрофы ў 1986 годзе 


Мікіта Талстой выключна своеча- 
сова і плённа, з прыцягненнем 
шырокіх навуковых колаў Мен- 
ска, Гомеля, Мазыра, Кіева, Чар- 
нігава, Жытоміра, Масквы, Пе- 
цярбурга і Бранска паўтарыў 
навуковы вычын. Вынікам яго 
стала стварэнне самастойнай 
галіны філалогіі - этналінгвістыкі, 
значэнне якой для даследавання 
этнічнай культуры нельга пера- 
ацаніць, шматлікія грунтоўныя 
працы, сярод якіх аснова для 
дальнейшых даследаванняў на 
сучасным узроўні закладзена 
навукова-метадычным “Палескім 
этналінгвістычным зборнікам” і 
этналінгвістычнымі архівамі ў 
Інстытуце славістыкі Расійскай 
акадэміі навук, Нацыянальнай 
акадэміі навук Беларусі і фаль- 
клорным архіве навукова-даслед- 
чай лабараторыі беларускага 
фальклору Белдзяржуніверсітэта. 


У 2003 годзе споўнілася 80 
год з дня нараджэння выдатнага 
рускага этналінгвіста Мікіты 
Ільіча Талстога (1923-1996). Ён 
нарадзіўся ў горадзе Вршац (Сер- 
бія) у сям'і ўнука Льва Талстога 
Іллі і Вольгі Талстых, даследаваў 
духоўную культуру славянскіх 
народаў, іх мовы, дыялекта 1огію, 
фальклор, тапаніміку, этнаі рафію 
і гісторыю. Доктар філала; ічных 
навук (1972), прафесар (1973), член 
Расійскай, Македонскай і Аўст- 
рыйскай акадэмій навук, ён з 1954 
года пачаў вялікую пра'(у па 
стварэнню этналінгвістыкі як 
самастойнай галіны філ: логіі, 
спачатку ў Расіі ў Інстг ітуце 
славістыкі і балканістыкі ў Мас- 
кве, а з 1962 года і на Белару: 1. Пад 
яго ўздзеяннем узніклі :іэлыя 
школы этналінгвістаў у М-ияску, 
Гомелі, Мазыры, Бранску, Чарні- 
гаве, Жытоміры і многіх ншых 
гарадах Палесся. Абрадаваў куль- 
тура, па яго ўласным выказванні, 

“гэтага ўнікальнага рэгіёна для 


БЕ 





даследчыка старажытнаславян- 
скага перыяду” была для вучонага 
прадметам глыбокага зацікаўлен- 
ня і даследавання на працягу ўсяго 
апошняга перыяду жыцця. 

З 1968 года ён арганізоўваў 
і ўзначальваў да самай Чарно- 
быльскай катастрофы 1986 года 
спачатку дыялекталагічныя, а з 
1975 - комплексныя этналінгвіс- 
тычныя экспедыцыі сіламі ство- 
раных ім этналінгвістычных цэн- 
траў на Палессі, вынікам якіх стаў 
багаты Палескі архіў у Маскве ў 
цяперашнім Інстытуце славістыкі 
РАН. Матэрыялы яго выдаваліся 
ў зборніках: “Лексіка Палесся: 
Матэрыялы для дыялектнага 
слоўніка” (1968); “Палессе: Лін- 
гвістыка. Археалогія. Тапаніміка.” 
(1968); “Лексіка Палесся ў пра- 
сторы і часе” (1971); “Палескі 
этналінгвістычны зборнік. Мачэ- 
рыялы і даследаванні” (1983). У іх 
М. Талстой выступае як аўтар, 
сааўтар і рэдактар прац “Аб 
даследаванні палескай лексікі”, 
“Вызыванне дажджу на Палессі", 
“Аб задачах этналінгвістычнага 
даследавання Палесся”, “Аб рэ- 
канструкцыі праславянскай фра- 


зеологіі”, “Вярбальны тэкст як 
ключ да семантыкі абраду”, “Аб 
прадмеце этналінгвістыкі і яе ролі 
ў вывучэнні мовы і этнасу”, “Заў- 
вагі па славянскай дэманалогіі”, 
“Са славянскіх этнакультурных 
старажытнасцяў", “Народная 
этымологія і структура славян- 
скага рытуального тэксту”, “Сло- 
ва ў абрадавым тэксце”, “Міфа- 
лагічнае ў славянскай народнай 
паэзіі” ішматлікіх іншых. Значнай 
з'явай у навуцы стала яго мана- 
графія “Мова і народная куль- 
тура” (М., 1995). 

З вынікамі палескіх да- 
следаванняў Талстой пастаянна 
знаёміў на разнастайных наву- 
ковых канферэнцыях і ўсесла- 
вянскіх форумах, з'ездах і публі- 
каваў у кнізе “Праблемы сла- 
вянскай этнаграфіі” і ў серыйным 


выданні “Славянскі і балканскі 
фальклор”, якое друкуецца з 1978 
года. 


Выдатна адзначыла юбілей 
мужа Святлана Талстая - прадаў- 
жальніца яго справы, загадчык 
сектара этналінгвістыкі і фальк- 
лору Інстытута славістыкі РАН, 
ганаровы старшыня нашай канфе- 
рэнцыі. Як укладальнік і адказны 
рэдактар, яна падрыхтавала фун- 
даментальнае выніковае выданне 
прац Мікіты Талстога “Нарысы 
славянскага язычніцтва” (М., 
2003), якое, няма сумнення, будзе 
метадалагічнай асновай дзейнасці 
этналінгвістаў, моваведаў, фаль- 
кларыстаў і гісторыкаў культуры 
ў ХХІ стагоддзі. Сектарам два 
тамы выдадзены і два падрых- 
таваны да выдання з 5-томнага 
фундаментальнага слоўніка “Сла- 
вянскія старажытнасці”. 

Праўнук Льва Талстога, 
таленавіты даследчык духоўнай 
культуры славянскіх народаў 
сцвердзіў унікальнасць стара- 
жытнай культуры Палесся ў 
перадчарнобыльскі перыяд і гэтым 
здзейсніў навуковы вычын. 

СТРАЦІМ - 


ЛЕБЕДЗЬ 


(Да 112-годдзя з дня нараджэння Максіма Багдановіча) 





Хутка споўніцца 112 гадоў 
з дня нараджэння Максіма “Ада- 
мавіча Багдановіча, выдатнага 
«беларускага паэта, таленавітага 


літаратуразнаўца, гісторыка, 
крытыка і перакладчыка, чала- 
века незвычайнага лёсу і рэдкага 
таленту, ён набыў вядомасць 
сваім літаратурным, грамадзян- 
скім і чалавечым вычынам. 

Зазначым, што творчасць 
Максіма Багдановіча яшчэ па- 
сапраўднаму не данесена да кож- 
нага вучня, кожнага чытача. Мы, 
сябры навукова-даследчага гурт- 
ка “Страцім-лебедзь”, створанага 
з ліку студэнтаў факультэта 
педагогікі і методыкі пачатковага 
“навучання Мазырскага дзяржпед- 
універсітэта, узялі за абавязак 
садзейнічаць пашырэнню знаём- 
ства з творчасцю любімага паэта. 

Паэтычны характар Мак- 
сіма Багдановіча на рэдкасць 
мэтанакіраваны і цэласны. Яго 
ўсеабдымнай жарсцю была любоў 
да роднай Беларусі і яе шмат- 
пакутнага народа, мовы. Боль за 
бяспраўны і прыніжаны стан наро- 
да быў пачаткам многіх творчых 
імкненняў душы паэта. 

Народ, Беларускі Народ! 

Ты -цёмны, сляпы, быццам крот. 
Табою ўсягды пагарджалі, 

Цябе не пушчалі з ярма 

І душу тваю абакралі, - 

У ёй нават мовы няма. 

(“Народ, Беларускі Народ!) 

Хто з нас, калі быў школь- 
нікам, не завучваў на памяць верш 
Максіма Багдановіча “Слуцкія 
ткачыхі” - адзін з найбольш вядо- 
мых твораў паэта, яго несумненны 
шэдэўр. Паэт пакінуў нам у спад- 
чыну і такія шэдэўры нацыяналь- 
най лірыкі, як “Зорка Венера”, 
“Завіруха”, якія даўно зрабіліся 
папулярнымі народнымі песнямі. 

“Сярод беларускіх паэтаў 
Максім Багдановіч вылучаўся 
глыбокай і шырокай эрудыцыяй, 
тонкім разуменнем і пачуццём 
паэзіі”, -адзначаў Якуб Колас. 

Алег Лойка падкрэсліваў 
думку аб тым, што зборнікам 
“Вянок” Максім Багдановіч пры- 
віў беларускай паэзіі паэтычную 
культуру, якой былі ўжо багатыя 
іншыя літаратуры свету. 

Але паэтычная культура, 
безумоўна, не прыходзіць сама 
сабой. У Багдановіча яна - вынік 
упартай і няспыннай працы над 
пашырэннем свайго кругагляду, 
над узбагачэннем памяці выдат- 
нымі здабыткамі паэтычнай куль- 
туры мінулага. Багдановіч, нага- 
даем, чытаў у арыгінале і пера- 
кладаў на родную беларускую 
мову творы Гарацыя і Авідыя, 
Гейнэ і Шылера, Верхарна і Верле- 
на, выдатна ведаў і перакладаў 


паэзію рускую і ўкраінскую, быў 
знаёмы з літаратурай многіх ін- 
шых народаў свету. 

Першая сустрэча дзяцей з 
Максімам Багдановічам адбыва- 
ецца ў дзіцячым садзе, калі яны 
знаёмяцца з казкай “Мушка - 
зелянушка і камарык -насаты 
тварык”. Пазней дружба з паэтам 
замацоўваецца ў пачатковай 
школе; дзецям імпануюць жыва- 
пісныя апісанні прыроды роднага 
краю, яны добра ўспрымаюць 
жывыя, бадзёрыя малюнкі “Зімы”, 
“Зімовага вечара”, прыгажосць 
летняга вечара, вішнёвую кве- 
цень. Школькікі добра ведаюць 
верш “Не кувай ты, шэрая зязюля”, 
творы на сацыяльныя тэмы: 
“Краю мой родны. Як выкляты 
богам...”, “Я хлеба ў багатых 
прасіў і маліў”, “Рушымся, брац- 
ця, хутчэй” і інш. Глыбокія па 
зместу, дасканалыя па форме 
вершы Максіма Багдановіча лёгка 
ўспрымаюцца чытачамі ўсіх узро- 
стаў. 

Сын Беларусі памёр у Ялце 
ад туберкулёзу на досвітку 25 
траўня 1917 г., на 26-м годзе жыцця 
Ён памёр высакародна і мужна, як 
жыў - без нараканняў і скаргаў. 
На яго стале ляжаў зборнік “Вя- 
нок”, неадпраўлены бацьку ліст, а 
таксама - ліст, з наступнымі 
радкамі: 

У краіне светлай, дзе я ўміраю, 
У белым доме ля сіняй бухты, 

Я не самотны, я кнігу маю 

З друкарні пана Марціна Кухты. 

Такі ён быў чалавек Мак- 
сім Багдановіч - сын Беларусі. 

А праз год, 26 траўня 1918 
года ў газеце “Вольная Беларусь” 
быў змешчаны верш “Страцім - 
лебедзь" і матэрыялы, прысве- 
чаныя гадавіне смерці паэта, сярод 
якіх і артыкул Зм. Бядулі “У 
гадаўшчыну”. З успамінаў Зм. 
Бядулі: 

“Канец 1916 года. Мароз. 
Ноч... Я прачынаюся ад гучнага 
кашлю Максіма... 

На яго тумбачцы ляжыць 
некалькі густа спісаных лісткоў. 
Я міжвольна чытаю назву: 
“Страцім-лебедзь "... 

У аснову твора пакладзены 


народны сказ аб “Страцім - пту- 


шцы”. Аб сваёй задуме Максім 
Багдановіч аднойчы паведаміў 
Змітраку Бядулю наступнае: “Я 
задумаў твор на тэму біблейскага 
міфу. Гэтую тэму навеяла мне 
вайна, гібель мільёнаў і мой уласны 
лёс...” Узварушыў сэрца Бядулі 
сумны канец “Страцім - лебедзя”. 
Ад усіх цяпер патомкі ёсць, 
Ды няма адных - Страцімавых. 
Бядуля адчуў, што М. Баг- 
дановіч інакш пісаць не мог: “Ды 
без трагічнасці канцоўкі прапала 
б ігра колераў гэтага дасканалага 
твора, паблёкла б рамантычная 
героіка вобраза, пададзенага ў 
класічным стылі”. 
Каліразважаеш пра паэтаў, 
чыё зямное існаванне рана абар- 
валася, здзіўляешся таму, як ўсё ж 
многа яны паспелі сказаць сучас- 
нікам і нашчадкам. А колькі б 
яшчэ маглі сказаць. 


Яўгенія ПІСКУН, 

кандыдат педагагічных навук, 
кіраўнік навукова-даследчага 
гуртка “Страцім - лебедзь”; 
Аксана ТРАФІМЕЦ - 

сябар гуртка, студэнтка 
Мазырскага дзяржаўнага 
педагагічнага ўніверсітэта. 

нацца 





Дарогай Змітрака Бядулі 


Высылаю на адрас рэдакцыі вершы шарагоўца ТБМ Сорыка Алега Абрамавіча, габрэя, шчырага 
грамадзяніна РБ, які з дзяцінства “прыкаваны” да інваліднай каляскі, але не страціў аптымізму і надзеі ў 
светлую будучыню нашай Бацькаўшчыны, не адрокся ад мовы і ў сваіх вершах паказвае яе прыгажосць, 


мілагучнасць. 


З павагай, ваш старшыня Чэрыкаўскай суполкі ТБМ М. Шчэрбіч. 


БЕЛАРУСЬ 


Я павінен заўжды ганарыцца, 
Што жыццё атрымаў на зямлі, 
Дзе празрыстыя б'юцца крыніцы. 
І да ранку не спяць салаўі. 


А паглядзіш на рэчку з узгорку. 
І захопіць ад радасці дух, 

Калі з неба блакітная зорка 
Упадзе нечакана на луг. 


Беларусь - гэта ў лесе суніцы, 
Сінявокія кветкі ільну, 

Праца, святы, дажынкі, грамніцы, 
І народ, што адолеў вайну. 


Водар цёплага бохана хлеба, 
Кубак з чыстай, крынічнай вадой, 
Яшчэ песня - такая, як трэба, 
Што з любой ваявала бядой. 


Беларусь - ручнікі і абрусы - 

Ты сяброўка для розных краін. 
Беларусь - перш за ўсё беларусы, 
І пра матчыну песню ўспамін... 


ж ж ж 


Няўжо вясна мяне натхніла, 

Каб зноў заўважыць погляд твой, 
Усё, усё - узварушыла, 

Што зараз лічыцца маной. 


Мінулы час і смех жартоўны, 
І шоўк распушчаных валос - 
І пацалунак безумоўны, 

І бездань сіняя нябёс. 


Чаму мана на самай справе? 
Не стужка ж даўняга кіно, 
Калі з табой мы мелі права, 
Каханне піць нібы віно. 


Ды толькі штосьці не данеслі, 
Сярод чароўных, дзіўных сноў. 
Яны, здаецца, уваскрэслі, 

І я іх бачу зноў і зноў. 


Свой позірк шлю да небасхілу, 
Дзіўлюся сонечнай гульнёй... 
Няўжо вясна мяне натхніла, 

І зноў заўважу позірк твой. 


МЯНЕ НАДЗЕЯ НЕ ПАКІНЕ 


Я веру, мова не загіне, 
І не баюся гэтых слоў. 
Як цяжка б не было ў краіне - 
Яна адродзіцца ізноў. 


Хачу запэўніць, я не першы, 
Трымаю веру ў родны край - 
Таму, што ёсць Купалы вершы. 
Таму, што ёсць зялёны гай. 


Той гай улетку з жаўрукамі, 
І для натхнёнасці людзей - 
Яны свяваюць тут вякамі, 
Каб мы не страцілі надзей. 


Каб не імкнуліся ў паходы - 
З пустой кішэняй жабрака, 
Каб мелі гонар назаўсёды, 

І хай бяжыць часоў рака. 


Бо не спыніць яе пачатку, 
Пакуль у сэрцах свет не згас... 
Яшчэ ў нас будзе ўсё ў парадку, 
І прыйдзе, гэты лепшы час. 


Мяне надзея не пакіне, 

Краіна мае шмат сыноў, 

Што вераць - мова не загіне - 
Яна адродзіцца ізноў. 





Маладымі вачамі на рэчаіснасць 


Колькі ўсяго прыгожага 
вакол час; Колькі Неаб'ёмнага і 
неспазнанага! Але гэта ўжо не 
цікавіць, не прываблівае і не 
абуджае маладую душу. Колькі 
шчасця можна знайсці ў тым, што 
на першы погляд здаецца такім не- 
прыкметным. Аднак людзі ўжо не 
заўважаюць гэтага. Яны зусім 
развучыліся кахаць, радавацца 
вясноваму сонейку, блакітнаму 
небу і жыццю. 

Мне балюча прызнаваць 
гэта, алеія не выключэнне. 

Калі я была маленькая, то 
ніколі не разважала над гэтым, 
мяне турбавалі зусім іншыя пытан- 
ні. Аднак зараз, калі пачынаеш 
заглядаць адным вокам ў буду- 
чыню, становіцца жахліва, бо 
грамадства дэградуе. Яно зусім 
заблыталася і памыляецца там, дзе 
проста недапушчальна памыляцца 
і неабходна цвярозая думка. 

Паглядзіце на сучасную 
моладзь іпараўнайце яе з той, якая 
была раней. Зусім іншыя паняцці, 
зусім іншы лад жыцця. Наркотыкі, 
алкаголь і тытунь - сучасныя 


правадыры моладзі. ...,. Эа 


1; Юнакоў і дзяўчат больш не 
вабіць асветніцкая дзейнасць, яны 
не зацікаўлены ў духоўным і 
культурным развіцці сваёй краі- 
ны. І да чаго ўсё гэта прывядзе? 
Да поўнага разарэння багатай 
беларускай спадчыны. Куды ні 
кінься, усюды цемра і жах. Што не 
кажы, ўсё роўна не пачуюць. Бо 
страцілі мы сваю самасвядомасць. 
Згубілі багацце беларускай мовы 
і захварэлі на “расію”. 


ж з ж 
Беларуская мова - родная! 
Адпусцілі цябе мы, згубілі. 
Адракліся, а потым забылі. 


Дзе ж ты дзелася, родная мова, 
Без цябе мы ніхто, мы прыблуды, 
Без цябе мы ахайныя юды. 


Дзе блукаеш ты, родная мова, 
Кім жывеш ты, а можа змяніла 
Свой народ, дарагія мясціны. 


Не, не веру я гэтаму. 
Мова, адгукніся, бо любім цябе! 


Але мы беларусы, і не трэба 


гэтага сяроемецца: Трэба гэтым 
ганарыцца. І каму сорамна раз- 
маўляць на беларускай мове, 
няхай лічаць сябе здраднікамі. 

Я заклікаю ўсіх: “Абудзіце- 
ся! Паглядзіце на жыццё з іншага, 
лепшага боку, і вы заўважыце, 
што яно самае дарагое, што дару- 
ецца чалавеку. І трэба яго правес- 
ці такім чынам, каб не захацелася 
нешта змяніць, калі б прадставіўся 
шанец, пачаць усё з нуля.” 


ж жо ж 


Сонейка свеціць у вокны, 
Елкі стаяць у цішы, 
Не вабіць мяне гэта- 
Балюча ў мяне на душы. 
Я згубіла ўдзячнасць, 
Я згубіла мову сваю, 
Што рабіць, я не ведаю зараз, 
Дзе шукаць зараз маці маю. 
Гэты скарб толькі раз 
нам даецца, 

Назаўжды, назаўсёды, навек. 
Захавай яго ў сэрцы, малеча, 
Не згубі, як згубілі яны. 

Хлапянюк Наталля. 





ЦІ ХОПІЦЬ РАЗВАГІ? 


Не дадзена ведаць нікому, калі 

Ён зробіць апошні свой крок на зямлі, 
У кожнага ёсць асабісты свой век, 
Падоўжыць не можа яго чалавек. 


Адняць, скараціць - падуладна яму 


Г робяць такое людзі таму, 


Што ў п'яным загуле розум губляюць, 
За крыўднае слова жыцця пазбаўляюць. 


Сіротамі дзеці ў галечы растуць, 
Па бацькавых сцежках крывавых ідуць. 
Не ведаю я, колькі мне засталося, 


Не ўсё аб чым марыў у жыцці збылося 


Але не аб гэтым я сёння шкадую, 
Баліць мне, што гвалцяць мову жывую. 
Нічога адзін не магу я зрабіць, 

А разам мы можам гвалт гэты спыніць. 


Нам трэба любові, дабра эстафета, 

Ці хопіць развагі, цярпення на гэта? 
Калі не ўрадуем Радзіму, свой кут, 
Дык нашы нашчадкі спазнаюць пакут. 


Помніце, людзі, пра гэта заўжды, 
Нам бараніць родны край ад бяды. 


Фелікс Шкірманкоў. 


Ф Інтэрнэт-версія: Катипікаў.ога 2012 

3 СНЕЖНЯ 2003 г. 


У МЕНСКУ АДБЫЛАСЯ ВЕЧАРЫНА, 
ПРЫСВЕЧАНАЯ 100-ГОДДЗЮ З ДНЯ 
НАРАДЖЭННЯ ВЫДАТНАЙ БЕЛАРУСКАЙ 
ПАЭТЭСЫ НАТАЛЛІ АРСЕННЕВАЙ 


Вечарам 27 лістапа- 
да ў Менску, у перапоўне- 
най зале бібліятэкі Дома 
літаратара адбылася ўра- 
чыстая вечарына, прысвеча- 
ная 100-годдзю з дня нара- 
джэння выдатнай беларус- 
кай паэтэсы Наталлі Арсен- 
невай. 

Адкрываючы яе вя- 
домы беларускі паэт Ге- 
надзь Бураўкін зазначыў, 
што ў творчасці Наталлі 
Арсенневай амаль няма лі- 
рычных вершаў аб каханні 
да мужчыны, бо ўсе свае 
пачуцці яна аддала Бела- 
русі. “Яе творы прасякнуты 
верай, надзеяй і любоўю да 
Айчыны”, --- падкрэсліў Г. 
Бураўкін. Паводле яго слоў, 
беларусы з'яўляюцца “адна- 
часова багатымі і неспра- 
вядліва беднымі, таму што 
мы не ведаем, а значыць, 
крадзём у саміх сябе вялі- 
кую духоўную спадчыну, у 
якой разам з творамі Мак- 
сіма Багдановіча, Янкі Ку- 
палы і Якуба Коласа -- 
глыбокая і сур'ёзная паэзія 
Наталлі Арсенневай”. Паэт 
падкрэсліў цэльнасць яе 
натуры, у якой зліліся ха- 
рактары творцы і чалавека. 
“Гэтая мужная жанчына, 
якая не цуралася простай 
працы, будучы паэтэсай 
еўрапейскага маштабу, ста- 
ла для нас узорам, да якога 
павінны імкнуцца белару- 
СЫ”, -- сказаў Г. Бураўкін. 


Даследчыца творча- 
сці паэтэсы, вядомая бела- 
руская літаратуразнаўца 
Лідзія Савік зазначыла, што 
са свайго доўгага 95-гадо- 
вага жыццёвага шляху паэ- 
тэса толькі 25 гадоў пра- 
жыла ў Беларусі. “З'яўляю- 
чыся выхадцам з вядомага 
рускага дваранскага роду 
Арсенневых-Лермантавых 





будўная паэтэса нарадзілас- 
я ў Баку ў сям'і рускага 
афіцэра. Валодаючы многімі 
мовамі, яна стварала толькі 
на беларускай мове, пры- 


чым на такім узроўні, што 
яе настаўнік у Віленскай бе- 
ларускай гімназіі Максім 
Гарэцкі ставіў яе паэзію 
вышэй за творчасць Алаізы 
Пашкевіч і Канстанцыі Буй- 
ло”, -- сказала Л. Савік. 
Паводле яе слоў, лёс паэ- 
тэсы быў трагічным. “Вы- 
сылка ў Казахстан, затым 
сустрэча на Лубянцы з му- 
жам -- польскім афіцэрам, 
якога цудам абышоў лёс 
ахвяр Катыні. Тут яны далі 
падпіску аб супрацоўніцтве 
з НКУС, каб выратаваць 


дзяцей. Аднак усё сваё жыц-. 


цё яна служыла Беларусі іў 
1944 годзе сярод 300 тысяч 


суайчыннікаў пакінула Ра- 
дзіму”, -- зазначыла Л. Са- 
вік. Паводле слоў літара- 
туразнаўцы, галоўныя тэ- 
мы творчасці паэтэсы -- 
апісанне прыроды і бела- 
руская нацыянальная ідэя. 
“Ніхто з сучаснікаў паэтэсы 
так не апяваў Беларусь, як 
яна”, -- падкрэсліла Лідзія 
Савік. 


Народны паэт Бела- 
русі Ніл Гілевіч лічыць, што 
“як любы адораны чалавек, 
Наталля Арсеннева не маг- 
ла не адчуваць прыгажосць 
і сілу беларускай мовы, чаго 
пазбаўлены толькі нетале- 
навітыя і прымітыўныя лю- 
дзі”. 

Разам з тым, ён лі- 
чыць лёс Н. Арсенневай 
адным з найбольш яркіх 
увасабленняў трагедыі бе- 
ларускай інтэлігенцыі. 
“Амаль тры чвэрці жыцця 
яна пражыла на чужыне. У 
юнацкім узросце быў забі- 
ты яе сын. Зведала страш- 
ныя душэўныя здзекі. І за- 
сталася няскоранай”, 
сказаў Н. Гілевіч. Ён мяркуе, 
што “надышоў час заду- 
мацца аб трагічным лёсе 
нацыянальнай інтэлігенцыі і 
такіх дзеяннях, у выніку якіх 
маладое пакаленне магло б 
убачыць краіну шчаслівай”. 
Апрача таго, паэт выказаў 
шкадаванне, што ў пачатку 
90-х гадоў, з'яўляючыся 
старшынём камісіі Вярхоў- 
нага Савета Беларусі, яму 
не ўдалося дамагчыся пры- 
няцця малітвы Н. Арсен- 
невай “Магутны Божа” у 
якасці нацыянальнага гімна. 
“У малітве паэтэса звяр- 
таецца да Бога, бо, на жаль, 
пакуль толькі Бог можа 
дапамагчы беларусам”, 
заключыў Ній Гілевіч. 

На вечарыне прагу- 


нала паэзія Наталлі Арсен- 
невай у выкананні студэн- 
таў ІУ курса Беларускага 
дзяржаўнага універсітэта 
культуры і песні на вершы 
паэтэсы ў выкананні вядо- 
мага беларускага барда 
Аляксея Галіча. 


Марат ГАРАВЫ, 
БелаПАН. 

СЬВІТАНАК 


ЛАТВІЙСКАЕ ТАВАРЫСТВА 
БЕЛАРУСКАЙ КУЛЬТУРЫ 


Прэзідэнту Латвійскай Рэспублікі 
Спадарыні В. Віке-Фрэйберзе. 


Саэйму Латвійскай Рэспублікі 


Надзвычайнаму і Паўнамоцнаму Паслу 
Рэспублікі Беларусь у Латвійскай Рэспубліцы 
Спадару Ламкову Вадзіму Уладзіміравічу 


Аб ліквідацыі апошняй беларускамоўнай 
навучальнай установы ў Менску 


Рада Латвійскага таварыства беларускай культуры “Сьвітанак” падтрымлівае 
зварот былых навучэнцаў Дзяржаўнага беларускага ліцэя імя Якуба Коласа да Ўрадаў 


краін свету. 


Савет Міністраў Рэспублікі Беларусь пастановай Ле 850 ад 25.06.03 беспадстаўна 
зачыніў апошнюю ў двухмільённым Менску навучальную ўстанову з беларускай мовай 


навучання. 


Мы лічым гэта дыскрымінацыяй, парушэннем правоў чалавека, а канкрэтна правоў 
дзяцей і бацькоў атрымаць адукацыю на роднай, пакуль я шчэ дзяржаўнай, беларускай 
мове. Нават нашыя дзеці ў Рызе мвюць магчымасць атрымаць асноўную адукацыю ў 
Рыжскай беларускай школе, заснаванай ў 1994 г. таварыствам “Сьвітанак” 

Мы просім давесці да ведама Ўраду Беларусі нашу просьбу аднавіць працу ліцэя. 


Прылажэнне: зварот былых вучняў да Урадаў краін Свету, пераклад на латышскую 


мову. 


Ф РОР: Катиупікаб ога 2012 


Рада ЛТБК “Сьвітанак”. 

Кіраўніку калектыўнай гаспадаркі“Любань” 
222451, Мінская вобл. 
Вілейскі р-н, в. Любань 


І 


ШАНОЎНАЕ СПАДАРСТВА! 

ГА “Таварыства беларускай мовы імя Ф. Скарыны”, якое, акрамя іншага, абараняе 
права грамадзян нашай краіны на атрыманне інфармацыі на роднай мове, выказвае сваю 
павагу і ўдзячнасць кіраўніцтву гаспадарскі і ўсім яе працаўнікам за выпуск мінеральнай 
вады “Любанія”. Гэты тавар вабіць пакупніка не толькі добрай якасцю, смакавымі і 
лекавымі ўласцівасцямі, пра што сведчаць узнагароды, якія Вы заслужана атрымалі, але 
і густоўным аздабленнем этыкеткі, дзе неабходная інфармацыя для пакупніка пададзена 
выключна па-беларуску. Да таго ж, гэтаму прадукту Вы далі вельмі прыгожую і 
патрэбную назву. 

Прыемна ўсведамляць, што вытворцы “Любаніі” адчуваюць сябе гаспадарамі на 
роднай зямлі, дбаюць пра захаванне і пашырэнне найвялікшага духоўнага скарбу - 
беларускай мовы. 

Таварыства беларускай мовы жадае кіраўніцтву і калектыву гаспадаркі поспехаў 
у працы. Верым, што Ваш Тавар заўсёды будзе карыстацца шырокім попытам. 

З павагай 

Старшыня ГА “ТБМ імя Ф. Скарыны” Алег Трусаў. 





6. Герасімчук Сяржук - 3000 р., г. Менск. 
7. Падгайскі Мікола - 10000 р., 
г. Баранавічы. 





Таварыства беларускай мовы пры 
правядзенні мерапрыемстваў у абарону 
беларускай мовы нясе значныя матэры- 
яльныя выдаткі. Просім па меры магчы- 
масці падтрымаць Таварыства. 


Просім Вашыя ахвяраванні дасылаць 
на адрас: вул. Румянцава [3, г. Менск, 
220005, альбо пералічыць на разліковы 
рахунак ТБМ Хе 3015212330014 у Менскай 
гардырэкцыі ААТ Белбізнесбанка код 764 
праз любое аддзяленне ашчадбанка Бела- 
русбанк (камісійны збор пры гэтым не 
бярэцца). 


наша будучыня 


- “Яхвяраванні на ТБМ 


І. Каратой Уладзімір - 4000 р., г. Менск. 

2. Кацневіч Анатоль - 5000 р., г. Менск. 

3. Надзея Барт-Юрэвіч - 50 еўра, 
Германія. 

4. Іна Казлоўская -- 1400 р., г. Менск. 

5. Чэрыкаўская суполка ТБМ - 10000 р. 


Паведамленне Грамадскае аб'яднанне “Таварыства беларускай мовы імя 
Францішка Скарыны" УНП 100129705 


атрымаяьнік плацяжу . 
Мінская гарадская дырэкцыя ААТ "Белінвестбанка" 


Рахунак атрымальніка І З 01 521 23300 14 аа 





(прозвішча, імя, імя па-бацьку, адрас) 





А. 





Касір 


Плацельшчык 


Грамадскае аб'яднанне “Таварыства беларускай мовы імя . 
Франнішка Скарыны” ЎНП 100129705 
атрымальнік паацяжу 
Мінская гарадская дырэкцыя ААТ "Белінвестбанка" 
назва банка 


Рахунак атрымальніка І 301 521233001 а лак аа 764 


(прозвішча, імя, імя па-бацьку. алрас) 


Дата 


Від 
плацяжу 


Квітанцыя 





Касір 


Млацельшчык 





Адказы на крыжаванку са ст. 12. 


Па гарызанталях: І.Склад. 5. Шапік. 8. Волат. 10. Слота. 11. Увага. 12. Бот. 13. 
Кон. 14. Баравік. 18. Рэчыва. 19. Рапуха. 20. Лабунка. 21. Праз. 23. Паўз. 25. Блізу. 27. 
Краты. 29. Рада. 30.Слуп. 31. Нашча. 34. Ахова. 38. Улада. 39. Пыл. 40. Напасьля. 41. 
Альтанка. 42. Сеў. 

Па вертыкалях: І. Стабур. 2. Лустачка. З.Дрот. 4. Кляса. 5. Шпак. 6. Плаксуха. 7. 
Клонка. 8. Вага. 9. Тукі. 14. Балеі. 15. Радцу. 16. Вынік. 17. Крама. 21. Парасон. 22. Збан. 
23. Пыса. 24. Запалка. 26. Зычу. 28. Рэха. 32. Алёс. 33. Альяс. 34. Адтаў. 35. Войт. 37. 
Мапа. 39. Пані. 

З СНЕЖНЯ 2003 г. 


ШАМ : 


наша 


С. Квецень 


СЕ неа (Ў Й ЕІ. ГАЛАВЫ 


(Працяг. Пачатак у папяр. нум.) 


ЕФРАСІННЯ 
(паэма) 


Адпетая 
Рэха спяшалася ва ўсе бакі 
Ад гэтакай справы. 
Не разумелі цябе землякі, 
Маладая Прадслава. 


“Што ж гэта дзеецца сёння... 
Якое зманіла закляцце 
Любую нашу князёўну 
Ад славы яе і багацця?! 


Хіба яна для маленняў, 
Дачка маладосці? 

Вунь жаніхі - быццам пеўні 
Над чыстай яе прыгажосцю. 


Ва ўладаннях бясконцых 
Ярылы, Вялеса, 
Можа, дзяўчына, 

не любіш ты сонца, 
Зялёнага лесу? 


Хіба не думала аб варажбе 
І каханку? 

Як жа так - не хвалюе цябе 
І купальская наша гулянка? 


Лійся у садзе ўначы, салавей, 

І світальная квецень. 

Толькі у шчасці, вяселлі вачэй - 
Перамога над смерцю. 


Сэрца камяк - ён у вольніцы 
Радаснай спрытны. 

Чым жа нам дапаможа бяссоніца 
Вечнай малітвы? 


Ах, да якога давёў 

Кніжны розум цябе ачмурэння! 
Юнае цела, дзяўчына, тваё - 
Ў саване з чорных адзенняў. 


Як толькі вынесці тую тугу 
Нашаму краю? 

Не разумее і бацька дачку - 
Горка рыдае: 


- Нават і слабы сонечны пробліск 
Келля зацісне. 

Што ты, Прадславушка, робіш? 
- Апамятайся, адступіся... 


Бунтарка 
Білі ў ёй да разладу, 
Грымелі званы. 
Не пажадала слабай, 
Звычайнай Зямлі. 


З намі, яшчэ не дарослымі, 
Дробнымі ўсім, 

Што яна перад нябёсамі? 
Кропля ж зусім. 


Досыць са сватамі - 
Дайце аб іх забыццё. 
Дзе ты, сапраўднае, 
“Вечнага Часу жыццё? 


ЦІ не ў дыме 

Да марнай прыйшлі мітусні? 
Не, не аб тым гаварылі 
Святыя - 

Не трэба хлусні. 


Перад спакусай атрутнай. 
Пакутаю - што абярэм? 
Ці, зданню хуткай 
Адбыўшы. -разлікі парвем? 


(Рыфмаваная гісторыя ў адценнях беларускага духу) 


Ды невялікага ж кошту 
Пакінем пячаць. 

Дзеля такой - дык навошта 
Было й пачынаць? 


Ці мы ўсе - што купцы 

Са сквапнай дурной беднаты? 
Толькі ў нашым Айцы 
Ўсемагутным - 


жывём сапраўды. 


Ён уратуе адзін ад пустэчы 
Ў слабых грудзях, 

Наш спаконвечны 

Пачатак і доўгі працяг. 


Па-за мінучым дурманам 
Нябесны настойлівы кліч. 
Сэрцу святлом яго наканавана 
Свет наталіць. 


Чыстай адзінай малітвай 
Паноў і рабоў 

Праўду данесці вялікую - 
Лад і любоў. 


Выбар 
Упартасцю чала 
Заўжды нязменная, 
Маўклівая расла 
І задуменная. 


З зялёнае пары - 
Ды нелюдзімая. 
Між кніг былі сябры 
Яе адзіныя. 


Не сціплых крых 
Забавы нейкай лішняе - 
Усё шукала ў іх 

Сляды Ўсявышняга. 


Знайшла сабе сям'ю 
Нявеста светлая 

І пра Зямлю 

Пазнала запаветную. 


Спынілася сцяжына 

Ля сапраўднага. 
Вышыняў дабрачынных 
Сэрца прагнула. 


Каб, як цяжарам ноша 

Ні пярэчыла, 

Служыць заўжды прыгожаму 
І вечнаму. 


Не гонар-асалоду 
Славы княскае, 
Абрала яна клопаты 
Манаскія. 


Сумлене перад чортам - 
Парадзелае. 

Адно адзенняў чорных - 
Справа белая. 


У добрай сілы - 

І даўгі бясконцыя. 
Змагаюцца за хілых 
Душы моцныя. 


Ад свечак іх цяпло - 
Жыцця праталіна. 
Адзінае святло 
Выратавальнае. 


Скарб 
Зналі сваё апантаныя вочы - 
Далі зарок. 
Пераступіла, урэшце, аднойчы, 
Апошні парог. 


Ціхая, ля абразоў 
Засталася адна. 

Як нарадзілася зноў - 
Ефрасінняю стала яна. 


Гэтак ад роздумаў смутных 
Прыйшла да сябе. 

Дзеля суседзяў аблудных 
Гучалі малітвы яе. 


Скончыла з ростаню. 

Верыла: слугі й паны 

Лепшымі стануць праз Госпада 
Разам, адны. 


Скарбу даверыў пуды 
Манастырскі ёй цень. 
Зноў манускрыптаў лісты 
Захапілі яе да касцей. 


Вось яны, волатаў справы, 
Чароўны іх тлум. 

Водар пергаменту, нават, 
Круціў галаву. 


Большага, пэўна, не ведала 
Дзіва Зямля - 

Слова свайго запаветнага 
Нам на “пасля” 


Вечнага розуму ўтойваў Полацк 
Доўгі ручай. 

Як жа значкоў дробных голас 
Магутна гучаў! 


Быццам наказам 
Спляталася слоў даўніна. 
Сувяззю часу 


Была, самім часам яна. 


“Літары ўрадлівыя 


Ля абраза... 
Сталіся тыя шчаслівымі, 
Хто напісаў. 


Масты 
І яе вось бясстрашна 
Сюды, да стала прывяло. 
Над сваім чыстым аркушам 
Прагна занела пяро. 


Ды знайшла з ёй прыстанак 
Літарам белая гладзь. 
Удалячынь за застаўкі 
Стамлёныя вочы глядзяць. 


Як хвалююцца грудзі! 

А розум дык мрояй жыве - 
Бога слухаюць людзі, 
Чытаючы кнігі яе. 


Не радкі, а масты - 

Толькі цемры вакол далячынь. 
Трэба слову-малітве дайсці 
Да апошніх вышынь. 


Новы свет быў нязвыклы, 
Магутны, як сціснуты час. 
Здабывалі за грошы вялікія, 
Кніжыцы, вас. 


Звала розумы слова, бы семя 
Ў паветра з гразі. 

І гарачым праменнем 
Хадзіла наўсцяж па Русі. 


Абмывала пяшчотна чало, 
Быццам сонца сляза. 

Ды як бы варажыла яно 
Чытачу з абраза. 


І цякла кніга ціхай ракой 

У яго на вяку. 

Яе мудры спакой 
Спадабаўся майму земляку. 





Ён 


прымаў яе правілы, 


Як уладу былых вешчуноў. 


Тая ж самая вабіла 
Чарадзейная сіла замоў. 


Настаўніца 
- Дзе ты ёсць, чалавек, 
Голас блізкі і родны? 
. Не хацелася век 
Прамяніцца самотна. 


- Не паслабіцца змрок 

Па-над свечкаю ўвечар. 
Што ён, слабы мой зрок 
У сляпым гэтым свеце? 


Разумееш, Дзвіна, 
Нашых клопатаў мала. 
Аднадумцаў яна 
Неаслабна шукала. 


Юны дух не слабеў, 
І ў келлі бяздоннай. 
Клікала так да сябе, 
Так вучыла нястомна, 


Што вядомай яна 
Станавілася й смерду. 
Гардзіслава, сястра 
Тым жа рушыла следам. 


Гэтак сама сям'ю 

Аглушыла знянацку. 
Толькі, хіба, ў пятлю 
Заставалася бацьку. 


Дзве сястры - два крыла. 
Мар адзіная мова. 

Вось жа - не аддала 
Сумятні бесталковай. 


І не сніўся спакой 

Той жа прагай хрышчоным 
Перапісчыцам з ёй - 

Як настойлівым пчолам. 


А бліжэй да мяжы 
Свет хістаўся ад шалу. 


Аб сумленай душы 
Зорка ясная дбала. 


- А што ісціна? Лад. 
Жыць любоўю і мірам. 
Вучняў так, птушанят 
Боскім хлебам карміла. 


Срэбрам крыўскай расы, 
Клічам пешай званніцы. 
Каб і самі раслі 

Чыстай светлай пшаніцай. 


Ды не бралі палаш. 
Спагадалі халопам. 

З тым бруіў у ёй наш 
Крэўны крывіцкі клопат. 


І тады сярод мар 
Углядаўся не ў замак - 
У дзяцей сваіх твар 
Беларускі світанак. 


Храм 
Дзіўнай маўчанкай сваёй 
Кветкі бянтэжыў і лісце. 
Над старажытнай ракой 
Стромкаю свечкай свяціўся. 


Люд пазбаўляла віны 
Зачараванне святое - 
Муляра прывід начны, 
Ціхай манахіні мроя. 


Нават еуцішыў бедлам 
Свет, ад няпраўды адталы. 
“Майстар пачуў Іаан---- 


Белая птушка ўзлятала. 


Тленны жыццёвы цяжар 
Не затрымаў вызвалення. 
Скінула, ўрэшце, душа: 
Чорныя хмары адзенняў. 


Ды засталася ўсё ж... 
(Дойлід стаміўся ад думак). 
Там, у пачатку нябёс 
Чысты пазнала прытулак. 


Людзі нядобра жылі - 

Хто ім пасвеціць здалёку? 
Дык нездарма на зямлі 
Кропляй застыла аблокаў. 


Час твой вялікі, сястра, 
Каб нагадаць пра святое. 
Сонцу сапраўднаму храм 
Мудра вучыў і спакою. 


Вочы 
“Ведалі: люд не свяцеў. 
Ды з непагаснай надзеяй 
Твары ад Бога са сцен 
Прама насустрач глядзелі. 


Што перад тым мітусня, 
Выбрыкі слабага цела? 
І падбіралася ўся, 
Думкамі Дзева мацнела. 


Звала й калеку яна 

Да хрысціянскае славы. 
Божая Маці сама 
Благаслаўляла на справу. 


Ад абраза і ў сне 

Чыстай натхнялася сілай. 
Так багамазам -- яе 
Строгая постаць свяціла. 


Не суцішае нам час 

Доўгі прамень яе зроку. 

Вочы вялізныя ў нас 

Нешта пытаюць здалёку. 
(Працяг у наст. нумары.) 

“УСПАМІНЫ МІХАІЛА ШВЭДЗЮКА 


(Працяг. Пачатак у папярэдніх нумарах. ) 












ІН. 


ісуз Зааій 


ба Мата з 
аса е «Вааабна. 
зэка «ТАмыак 
ражавіе” 





У кадэцкай школе. Рота ганаровай варты. Другі злева са сцяжком - 
Міхаіл Швэдзюк. Палястына. Верасень 1945 г. 


загітыўзхі “б 
ы, а ра 


А ары дна у. й бабка Наталля. Пахавалі яе У Габаніі страшэн- вязная, авіяцыйная, кадэц- 
і а з ае ык аа да бы б а а» 

Ба ; “ на могліцах У Тэнгэру. ная гарачыня, якую мы кая, марская. 
Аа "мо З гаў 

: най 


: Ў а зана аня У 40 ў больш адчуваем пасля выез- Я запісаў і е 
Хар ўча палове 40-ых гадоў ] дчувасі запісаўся, 1 мян 


А ААА 


ананас анат Да схе 
АЎ, 1 га, а 


ю Ад зан юС юрюр юр тб: І ын 
аф, 


За ц А да неё 
А Я г 


Шлях сям'і Швэдзюкоў па краінах свету 


Жыццё ў лагеры іш- 
ло сваім нармальным спо- 
сабам і было зусім зносным. 
Усе разумелі, што жыццё ў 
Афрыцы было часовае, і 
што скарэй ці пазней палу- 
чацца з сваімі роднымі, якія 
былі ў войску і пачнуць 
думаць, дзе і ў якой дзяржа- 
ве пасяліцца на сталае жыц- 
цё. Было тако ж ясным, ужо 
па вайне, што паварот не 
Бацькаўшчыну быў не маж- 
лівы. 

У 1943 годзе памірае 





Бабка Наталля. 1943 г. 
Танзанія. 

Да З а араў е 

Стаяць злева направа: сёстры Зося, Ева і 
Таня, сядзіць маці Мар'я. Тэнгэру, Танзанія. 
Кастрычнік 1945 г. 








д ; з “арый : 
гар аб" аа р аа А аа Ў, мінулага стагоддзя сястра 


Ева выходзіць замуж за 
жаўнера з Паўдзённай Аф- 
рыкі. Потым яны пераехалі 
з Кеніі да Паўдзённай Аф- 
рыкі на пастаяннае жыццё. 
Ева памерла ў 1970 годзе. 
Летам 1948 года ўжо 
толькі маці, сёстры Таццяна 
і.Зося пакінулі Афрыку. Ў 
порце Мах“аса селі на ка- 
рабель іцераз Індыйскі акіян, 


“Чырвонае мора, Суэцкі ка- 
вад а а т У 


нал, Сяродземнас мора і 
Атлантыцкі акіян прыплылі 
да Англіі, дзе ўжо былі баць- 


ка ія. І так, у канцы мы зноў 


сышліся. 


ЗНОЎ ПРА СЯБЕ 
У красавіку месяцы 
1942 года я ўступіў да поль- 
скіх аддзелаў “юнакаў”. 
Нам далі ангельскую вайс- 
ковую вопратку і размясцілі 
ў лагеры каля Тэгерана. 
Доўга мы там не бы- 
лі. Была пастанова, каб вай- 
сковая школы, г. зн. юнацкія 
школы, перевесці да Паляс- 
ТЫНЫ. 


Грузавікамі павезлі 
нас да горада Казвіна дзе 
затрымаліся нанач. З Казв- 
іна мы паехалі да Караман- 
шаху, яшчэ ў Іране. У Ка- 
раманшаху затрымаліся 





Міхаіл Швэдзюк. Пачатак 
красавіка 1942 г. Месяц 
пасля выезду з СССР. 
Тэгеран. Іран. 


некалькі дзён, каб потым 
цераз Багдад даехаць да 
лагера каля возера Габанія. 
Тут размясціліся на два 
тыдні. 


ду з халоднай Архангель- 
скай вобласці. Тут, у Га- 
баніі, у гэтую пару года, вее 
сухі, гарачы вецер з пяском, 
які называюць “Хамсін”. 
Вялікая смага. Цэлы час 
хочацца піць воду, якая не 
заўсёды была прысутная. 
Ад гарачыні мы часта ку- 
паемся ў возеры Габанія. 

Пакідаем Ірак іцераз 
Тран'ярданію едзем да Па- 
лясіыны. Тут тако ж цёпла, 
але няма той гарачыні, што 
была ў Габаніі. Да Паляс- 
тыны прыехалі 24.У.1942 
года. 

У Палястыне завезлі 
нас да лагера пад назовам 
Башыт, які знаходзіцца не- 
далёка ад гарадка Рэхавот. 

Размясцілі ў намё- 
тах. Да лагера прывозяць 
больш і больш юнакоў ва 
ўзросце ад шасці да шас- 
наццаці гадоў. А колькасць 
хлапцоў даходзіла тады, на 
самым пачатку да некалькі 
соцень. 

Тут зноў робяць пе- 
рапісы, як гэта рабілі ў 
Тэгеране. 


прынялі да кадэцкай школы 
8.УШ. 1942 года. Афіцыйны 
назоў школы быў “ЛіпаскКа 
57КоІа Кадейоу” г. зн. “Юнац- 
кая школа кадэтаў”. Гэтая 
школа давала поўную ся- 
рэднюю адукацыю, г. зн. 
чатыры гады ў гімназіі і два 
гады ў ліцэі. Акрамя гэтага, 
так як гэта была школа з 
вайсковым ухілам і рыхта- 
вала кадры да службы ў 
войску, вяліся яшчэ і вай- 
сковыя заняткі. Рэгулярна 
выкладалася вайсковая ды- 
сцыпліна, абарона, атака, 
вяліся муштры, парады, 
стрэльбы з вінтовак на 
стрэльбішчах, дзённыя і 
начныя патрулі і д. п. 
Другі і трэці гімна- 
зіяльныя гады былі “скаро- 
чаныя”. Повад быў наступ- 
ньк дзеля таго што ўсе кадэ- 
ты якія прыехалі з СССР, 
цераз два гады не хадзілі да 
польскіх школаў, дырэкцыя 
пастанавіла каб у 1943-1944 
навучальным годзе ўсе гім- 
назісты прайшлі двухгадо- 
вы курс навучання ў адным 
годзе, але з інтэнсіўна-на- 

Частка атэстата за 1-шы клас гімназіі. 


Але самай важнай 
справай было тут дазнацца 
ад хлопцаў, да якіх школ 
яны хадзілі да вайны і што 
закончылі, каб ведаць, да 
якіх школ паслаць іх вучыц- 
ца далей. 

Тут пачалі арганізоў- 
ваць розныя школы, як: па- 
чатковыя, механічныя, су- 


пружанымі заняткамі і з 
скарочанымі канікуламі. Я 
тако ж у 1944-1945 наву- 
чальным годзе закончыў 
паспяхова ІУ клас і дастаў 
атэстат заканчэня гімназіі. 
Па польску гэта называец- 
ца - “малая матура” (“таіІа 
таіцга”.) 

(Працяг у наст. нумары.) 

ЯК З'ЯВІЎСЯ ПЕРШЫ ЗЛОДЗЕЙ 


Па волі Божай, з першых дзён, 


Як месяц стаў на неба, 


Свайго цяпла, свайго святла 


Яму было не трэба. 
А ўсім астатнім, каго Бог 
Стварыў па сваёй волі, 


Хто працаваў і гэтым жыў, 


Было свайго даволі. 
Ішлі бясконцыя вякі, 
Знікалі пакаленні, 


Глядзеў на Месяц чалавек, 


З'явіліся сумненні: 


(казка) 


Цяпла свайго не мае, 


А як высока заляцеў, 


І клопатаў не знае? 


Як толькі ў думках ён сабе 
Задаў пытанне гэта, 
У яго з'явілася тады 


Навязлівая мэта: 


- Чаму ён можа, а я не 
Чужым пакарыстацца? 
І кары Божай с той пары 
Не стаў ужо баяцца. 


- Ён свеціць не сваім святлом, 


Фелікс Шкірманкоў, 
Слаўгарад. 


МІНІМАЛКА, МІНІМАЛКА.... 


Мінімальндая зарплата, 
Ад цябе нямала зла. 
І чаго ў жыцці ты варта. 
Да чаго ты давяла? 


Хто цябе прыдумаў палка 
У нялёгкі гэты час? 
Мінімалка, мінімалка, 
Чым каштоўная для нас? 


Хто прыдумаў гэты выраз, 
І каму выгода ёсць? 
Мо даход наш 

значна вырас 
І жыццёвы ўзровень рос? 


Мінімалку падымаюць, 
Дык не радасць, а бяда. 
Ад таго што людзі маюць? 
Грошы, быццам бы вада. 


Мо бюджэтнікам паможа, 
Хто на пенсіі - іім.... 


(фельетон) 


Дык не стане 
болей збожжа 
І тавараў нам усім. 


А рабочым, інжынерам 
І калгаснікам - чым лепш? 
Абяцанкам часта верым, 
А пражыць - 

ледзь пражывеш. 


Не паспеюць 

крыху большай 
Нам зарплаты налічыць, 
Цэны - скок! 

І меней грошай. 
Кашалёк худы пішчыць. 


Аб'яўлялі б мараторый 
Хоць на месяцы на тры:: 
Хто што хоча, 
тое творыць, 
Цэны гоняць без пары 
(Хто ж? 
Вытворцы? Гандляры?) 


Ды і што нам тыя грошы, 
Хоць мільёны, хоць рублі! 
Спажывецкі цягне кошык - 
Дык старайся, зарабі!. 


Сумяшчэннем 

ці займайся: 
Ці грузі, ці мо вартуй. 
За заробак ты трымайся, 
А інакш - мякіну жуй. 


Нам не трэба абяцанкі, 
Кошт мы ведаем грашам. 
Адмяніце мінімалку, 
Больш зарплаты 

дайце нам. 


Новыя шукайце формы - 
Хто ва ўладзе, ў галаве. 
Будзе ўперад рух, 


рэформы - 
Зажывём, як свет жыве. 


Мікола ВЯРШЫНІН. 


Дзеля пробы 


Участковы міліцыі лейтэнант Цы- 


- Ну, не зусім, - гаспадар прыметна 


Давайце смяяцца па-беларуску 


Пра скрыню з бульбянымі лупінамі 


Давялося аднойчы наведаць мне 
невялікую вёску, якая знаходзіцца амаль 
што на ўскрайку нашага раёна. Хутка 
знайшоў патрэбную мне сядзібу, дзе ўжо 
шмат гадоў жыла адзінока сталая жанчына. 
Апынуўшыся ў хаце і павітаўшыся, я 
адразу звярнуў увагу, што ў памяшканні 
прыемна чыста і па сялянску ўсё добра 
дагледжана. Гаспадыня была яшчэ бадзёрая 
і гаварлівая кабета, якая клапацілася каля 
печы і ахвотна распавядала пра сваё жыццё. 
На печы, на лаўцы і на падлозе знаходзіўся 
разнастайны гаспадарчы скарб, чугункі, 
вёдры, кадушкі і шмат іншай маёмасці, без 
якой немагчыма абыйсціся на вёсцы. 

Сярод гэтага багацця я міжвольна 
звярнуў увагу на бляшаную скрынку, 
ёмістасццю прыкладна на 6-8 літраў. Па 
дыяганалі скрынкі быў надпіс “Икра 
чёрная” і далей меншымі літарамі паведам- 
лялася, што гэта вельмі смачны і высока- 
якасны рыбапрадукт. 

Атрымаўшы адказы на патрэбныя 
мне пытанні, напрыканцы нашай размовы 
я запытаў пра скрынку з высокаякасным 
рыбапрадуктам, паралельна ў думках 
падлічваючы магчымы кошт такога пача- 
стунку. Тое, што я потым пачуў, мяне не 
проста збянтэжыла, я атрымаў самы моцны 
прыліў пачуццяў, дзе адначасова змяшаліся 
смех, крыўда і, магчыма, гонар за бела- 


“на салёнай 


русаў. На мой погляд, ні заходні багацей, ні 
сучасны “новы рускі”, нічога падобнага 
ніколі не здолелі б зрабіць. 

А пачуў я вось што. Старэйшы сын 
гаспадыні ўжо шмат гадоў жыве ў горадзе 
Мурманску і працуе на флоце. Сваю 
матулю не забывае і, калі наведвае вёску, 
заўсёды прывозіць пачастункі. Апошні раз 
сярод гэтых пачастункаў была і гэтая 
бляшаная скрыня. Госць хутка паехаў і 
жанчына вырашыла пачаставацца невядо- 
май ёй раней ежай. Нічога смачнага ў гэтай 
ежы яна не знайшла, бо ікра была “празмер- 

Й”. Але каб не прападала дабро, 
кемлівая гаспадыня падмешвала па тры- 
чатыры лыжкі гэтай ікры ў пойла свайму 
парсючку. Далей жанчына расказвала: 
“Вяпрук адразу стаў ахвотней есці і хутка 
прыбаўляў у вазе. Нажаль дабаўка хутка 
скончылася, і зараз у скрыні знаходзяцца 
бульбяныя лупіны”. 

Пачуўшы гэтае апавяданне, я не 
стаў тлумачыць суразмоўцы пра сапраўд- 
ны кошт “саленаватай дабаўкі”, бо пабаяў- 
ся разчароўваць гэтага добрага чалавека. 
Развітаўшыся, я пайшоў з хаты. У галаве 
лунала толькі адна думка: “Чаго ў гэтым 
выпадку болей, камічнага або трагічнага? 
Божухна, няўжо беларусам нічога іншага не 
дадзена.” 

А. Грудзіна, г. Шклоў. 





Крыжаванка “Адновім мову” 


Перакласці на беларускую мову 
Склаў Ігар Паўлоўскі 

бульскі перастрэў калгаснага брыгадзіра, 
свайго сябра Квачэўскага: 

- Мне патрэбен сведка. 

- А на вошта? 

- Самагонку шукаць будзем. 

- О, дыкя згодзен, зранку ні расінкі 
ў роце. 

Зайшлі ў дом грамадзяніна Шпа- 
коўскага. Цыбульскі павітаўся з гаспада- 
ром і адразу за справу: так і так, ёсць 
звесткі, што вы займаецеся забароненым 
рамяством, маеце ўласны апарат і гоніце 
самагонку. 

Шпакоўскі не разгубіўся: 

- Вы што? Які апарат? Навошта мне 
самагонка. Я не ўжываю такой заразы. 
Спытайцеся ў Квачэўскага. Каб маю хату 
гром спаліў, каб мае ногі адваліліся, каб мне 
моль валасы паела, калі я хоць пляшку 
самагонкі выгнаў!... 

Але Цыбульскага гэтым не проймеш, 
ён свае гне: 

- Дык што, гаспадар, аддасі сам 
апарат ці шукаць будзем? 

- Няма чаго шукаць. А што людзі 
пляткараць - не верце. Зайздросцяць, бо 
- добра жыву. 

Тым часам Цыбульскі выняў з тэчкі 
паперы і дзелавіта расклаў на стале. 

- Так-так, кажаш, нічога няма? 

Заснавальнік: 

ТБМ імя Францішка Скарыны. 
Пасведчанне аб рэгістрацыі: 

Хе 83 ад 28 чэрвеня [996 г. 

Адрас рэдакцыі: 

220005, г. Менск, вул. Румянцава, І3. 
Адрас для паштовых адпраўленняў: 
251300, г. Ліда-2, п/с 7. 

Е-тай: пэ(дііа!. Тпру. ггодпо.бу 

захваляваўся. - Есць пляшка. Яшчэ нябож- 
чыца цешча на націранне прыдбала, ды так 
і не паспела скарыстаць. Вось яна. Бярыце, 
калі ласка. 

Цыбульскі ўзяў бутэльку, спрытна 
адкаркаваў, прынюхаўся, а праз момант 
каўтануў разы тры дзеля пробы. 

- Ну і самагонка! Але, сапраўды, не 
твая. Напэўна, гэты выраб Настусін. А 
можа - Дусін. Надта ўжо ў горле дзярэ. 

Квачэўскі залыпаў вачыма, крута- 
Нуўся. 

- Давай сюды. Я ў раз вызначу. 

Цыбульскі не паспяшаўся аддаць і 
нарэшце пасвятлеў тварам: 

- Гэта Мішы-пчаляра выраб! 

Але Квачэўскі з такой здагадкай не 
пагадзіўся. Узяў бутэльку, некалькі разоў 
каўтануў і цвёрда, як брыгадзір, вызначыў: 
такой самагонкі ў яго брыгадзе не гоняць. 

- Значыць, напішам акт? - Цыбульскі 
зноў, але на гэты раз няўпэўнена, памкнуў- 
ся да папераў. 

- Дык што тут пісаць? - пасміхнуўся 
Квачэўскі, - Бутэлька ж парожняя. Тады так 
і трэба напісаць: знайшлі парожнюю бу- 
тэльку. 

Іван Жытко. 





Рэдактар Станіслаў Суднік 

Па гарызанталях: І. Состав. 5. Киоск. 8. Богатырь. 10. Слякоть. ІІ. Внимание. 12. 
Сапог. 13. Рок. 14. Белый гриб. 18. Веішцество. 19. Жаба. 20. Обойма (вайск.). 21. Через. 23. 
Вдоль (недалёка ад чаго-небудзь). 25. Почти, около. 27. Решётка. 29. Совет. 30. Столб. 31. 
Натоцак. 34. Охрана. 36. Тоска. 38. Власть. 39. Пыль. 40. На потом. 41. Беседка. 42. Сел 
(дзеяслоў). 

Па вертыкалях: І. Тумба. 2. Ломтик (хлеба, сала, кавуна). 3. Проволока. 4. Класс. 
5. Скворец. 6. Плакса (жанчына). 7. Пачка. 8. Вес. 9. Жиры. 14. Лохани (для мыцця бялізны). 
15. Советнику. 16. Результат. 17. Магазин. 21. Зонт. 22. Кувшин. 23. Морда. 24. Спичка. 
26. Желаю. 28. Эхо. 32.Торф. 33. Алоэ. 34. Оттаял. 35. Начальник горада. 37. Карта 
(геаграф.) 39. Барыня. 

